

# دین اسلام کی انفرادی اور اجتماعی زندگی کے چھ گوشے

ترتیب و تالیف  
دحمت اللہ بٹر  
مرکزی ناظم دعوت، تنظیم اسلامی

شائع کردہ

شعبہ دعوت

مرکزی دفتر: 67-اے علامہ اقبال روڈ گرڈھی شاہولا ہور  
فون: 6316638-6366638 فیکس 6271241

نام کتاب \_\_\_\_\_ ”دین اسلام کی انفرادی اور اجتماعی زندگی کے چھ گوشے“  
 طبع اول (مئی 2005ء) 1000  
 طبع دوم (جنوری 2006ء) 1000  
 ناشر \_\_\_\_\_ شعبہ دعوت تنظیم اسلامی  
 مقام اشاعت \_\_\_\_\_ 67-اے، علامہ اقبال روڈ، گرڈھی شاہو، لاہور  
 مطبع \_\_\_\_\_ سعادت آرٹ پرنس

## پیش لفظ

اللہ تعالیٰ نے نبی اکرم صلی اللہ علیہ وسلم کے ذریعہ جو ”دین الحق“، اپنے بندوں کے لئے پسند فرمایا ہے اسے قرآن مجید میں اسلام کے نام سے معین کیا گیا ہے۔ فرمان الہی ہے:

﴿إِنَّ الدِّينَ عِنْدَ اللَّهِ إِلَّا إِسْلَامٌ﴾

”بے شک اللہ تعالیٰ کا دیا ہوا دین اسلام ہے“

اس دین کے بارے میں فرمایا گیا ہے کہ:

﴿يَا أَيُّهَا الَّذِينَ آمَنُوا اذْخُلُوا فِي السَّلْمِ كَافَةً﴾

”اے ایمان والو اسلام میں پورے کے پورے داخل ہو جاؤ۔“ دین اسلام میں پورے کے پورے داخل ہونے کے لئے ہر انسان / مسلمان کو جانا چاہئے کہ اس کی زندگی کے وہ کون کون سے گوشے ہیں جن میں اسے اسلام کے مطابق عمل پیرا ہونا ہے۔ کیونکہ بعض دفعہ انسان علمی میں اپنی زندگی کے ایک پہلو ہی کو سارا دین سمجھ لیتا ہے اور اس میں تو اللہ تعالیٰ کے احکام کی پابندی سختی سے کرتا ہے لیکن اس کی زندگی کے دوسرے گوشے دین سے بالکل باہر ہوتے ہیں جبکہ اسے مغالطہ رہتا ہے کہ وہ دین اسلام کے تمام تقاضے پورے کر رہا ہے۔ انسانی زندگی دو پہلوؤں سے عبارت ہے:

### (ا) انفرادی زندگی

### (ب) اجتماعی زندگی

انفرادی زندگی کے تین گوشے ہیں جبکہ اجتماعی زندگی بھی تین گوشوں پر مشتمل ہے۔ انفرادی زندگی کے تین گوشے یہ ہیں:

### 1- عقائد یا ایمانیات

انسانی زندگی میں سب سے اہم اور بنیادی گوشہ تو اس کے زندگی کے بارے میں تصور کا ہے

کہ وہ اس کائنات کے حقائق سے بھی باخبر ہے کہ نہیں۔ اللہ تعالیٰ کی ہدایت اور انسان میں ودیعت کی گئی استعدادات کے مطابق ان حقائق کو مانے کا نام ہی ایمان ہے۔

دین اسلام میں تین بڑے بڑے ایمانیات ہیں، جو اس کائنات اور زندگی کے بارے میں انسان کی رہنمائی کے لئے کافی ہیں۔ یعنی ایمان باللہ، بمع ایمان بالقدر جو ایمان باللہ ہی کا جزو ہے۔ ایمان بالرسالت جس کے اجزاء ایمان بالملائکۃ ایمان بالکتب اور ایمان بالرسل ہیں۔ تیسرا ایمان آخرت کے بارے میں ان تفاصیل پر مشتمل ہے جو قرآن و حدیث میں بڑے واضح انداز میں بیان ہوئی ہیں۔

## 2- عبادات

اس ایمان کے اظہار کے لئے مراسم عبودیت ہیں جو اللہ تعالیٰ نے اپنے ماننے والوں کے لئے مقرر کی ہیں اور جن کا خاکہ اور صورت نبی اکرم صلی اللہ علیہ وسلم نے اپنے اسوہ سے ہمارے لئے آسان کر دیا ہے۔ یعنی عبادات۔ نماز اور اس کا طریقہ، زکوٰۃ اور اس کے اصول، روزہ اور اس کے ضوابط اور حج اور اس کے مناسک۔

## 3- رسومات

انسانوں کو زمین پر بسانے اور ان کو ایک دوسرے سے متعلق کرنے کے لئے اللہ تعالیٰ نے کنبوں، قبیلوں اور قوموں کی تقسیم انسان کو سمجھادی جو آپس کے تعلقات اور روابط کی بنیاد ہے۔ چنانچہ ان تعلقات کی بنیاد پر خوشی اور غم کے موقعوں پر رسومات کی ادائیگی بھی دین ہی کا جزو قرار پائی اور اس کے لئے صاحب شریعت صلی اللہ علیہ وسلم اور صحابہ کرام رضوان اللہ تعالیٰ علیم جمعین نے طریقے معین کئے اور وہ تمام مسلمانوں کے لئے سنت قرار پائے۔

انسانی زندگی کے یہ تین گوشے اگرچہ ہر فرد کا معاملہ ہے لیکن ان میں بھی اجتماعیت کو فروغ دیا گیا ہے اور ہر مسلمان کو اجتماعیت کا جزو بنادیا گیا ہے۔ اگلے تین گوشے تو ہیں، ہی اجتماعی زندگی سے متعلق۔

## 4- معاشرت

انسانوں کی معاشرت، تہذیب اور سماج کے لئے لازم ہے کہ یہ اللہ تعالیٰ کے دین کے مطابق پروان چڑھتے تاکہ ان کی خاندانی زندگی میں خرابی پیدا نہ ہو۔

### 5- معاشیات

اسی طرح انسانوں کے باہم لین دین کے بارے میں بھی اللہ تعالیٰ اور اس کے رسول صلی اللہ علیہ وسلم نے اصولی ہدایت دے دی تاکہ کسی پر اجتماعی معاملات میں ظلم نہ ہو اور ہر انسان اپنے حق پر ہی اکتفا کرے۔ یہی وہ معاشی نظام ہے جو ہماری زندگی کا پانچواں گوشہ ہے۔

### 6- سیاست

چھٹا اور اجتماعی زندگی کا سب سے کٹھن اور مشکل گوشہ انسانوں کی سیاسی حیثیت کا تعین ہے کہ انسان غفلت میں اپنے مالک حقیقی کا بندہ بننے کی بجائے خود اپنی کبریائی کا دعویدار بن بیٹھتا ہے اور باقی اللہ کے بندوں کو اپنی غلامی میں جکڑ لیتا ہے۔ اس سلسلے میں اللہ تعالیٰ کے احکامات کے مطابق اس کے رسول صلی اللہ علیہ وسلم اور خلفاء راشدین نے بہترین اُسوہ چھوڑا ہے اور واقعی انسانیت کے لئے حق خیرخواہی ادا کیا ہے تاکہ انسان اسے مشعل راہ بنائے۔

اگلے صفحات میں انسانی زندگی کے انہی گوشوں کے بارے میں اختصار کے ساتھ ان حقائق کو بیان کیا جا رہا ہے جو ہر مسلمان کی ضرورت ہے تاکہ وہ اس سے آگاہی حاصل کرے اور پھر ان میں جو اللہ تعالیٰ کی بندگی اور اس کے رسول صلی اللہ علیہ وسلم کے اُمتی ہونے کے تقاضے اس پر عائد ہوں ان کو ادا کرنے کے قابل ہو سکے۔

ایمانیات ثلاثة

اصل حاصل اور باہمی تعلق

ایمان باللہ

﴿إِنَّ الرَّسُولَ بِمَا أُنْزِلَ إِلَيْهِ مِنْ رَبِّهِ وَالْمُؤْمِنُونَ، كُلُّ أُمَّةٍ بِاللَّهِ وَمَلِكَتِهِ وَكُسْتِهِ وَرُسُلِهِ لَا نُفَرِّقُ بَيْنَ أَحَدٍ مِنْ رُسُلِهِ، وَقَالُوا سَمِعْنَا وَأَطَعْنَا، غُفْرَانَكَ رَبَّنَا وَإِلَيْكَ الْمَصِيرُ﴾ (آل عمران: ۲۸۵)

(آل عمران: ۲۸۵)

لفظی معنی:

ایمان امن سے مشتق ہے یعنی امن سے بنتا ہے اور اس کا حاصل بھی انسان کا داخلی امن ہے، یعنی تسکین قلبی۔ ایمان اصل میں اس کائنات کے حقائق کے علم کا نام ہے یعنی یہ کائنات کس نے پیدا کی ہے۔ اس کا مقصد کیا ہے۔ اسکا انجام کیا ہونے والا ہے۔ ایمان دو اجزاء ترکیبی کا مجموعہ ہے۔ نورِ فطرت اور نورِ وحی۔

نورِ فطرت:

اللہ تعالیٰ نے انسان کی روح میں نورِ فطرت و دیعت کیا ہے۔ یعنی اسے یہ شعور دے کر بھیجا ہے کہ اس کا رب اللہ ہے اور اسے اپنے رب کی اطاعت اختیار کرنا ہے۔ نورِ وحی آ کر انسان کے اس شعور کی تصدیق بھی کرتا ہے اس کی تفاصیل بھی بتاتا ہے اور آیاتِ انفسی و آیاتِ آفاقی کے ذریعے وہ یقین پیدا کر دیتا ہے جو تسکین قلبی کے لئے ضروری ہے۔

نورِ وحی:

انسان کی تذکیر کیلئے اللہ تعالیٰ نے ہدایت کا سلسلہ جاری فرمایا۔ چنانچہ ارشاد باری تعالیٰ ہے:

﴿وَكُلِّكَ أَوْحَيْنَا إِلَيْكَ رُؤْحًا مِنْ أَمْرِنَا، مَا كُنْتَ تَدْرِي مَا الْكِتَبُ وَلَا الْإِيمَانُ وَلَكِنْ جَعَلْنَا نُورًا نَهْدِي بِهِ مَنْ نَشَاءُ مِنْ عِبَادِنَا، وَإِنَّكَ لَتَهْدِي إِلَى صِرَاطٍ مُسْتَقِيمٍ﴾ (الشورى: ٥٢)

”اور اسی طرح ہم نے اپنے حکم سے ایک روح تمہاری طرف وحی کی ہے۔ تم نہ تو قرآن کو جانتے تھے اور نہ ایمان کو، لیکن ہم نے اس (قرآن مجید) کو نور بنایا ہے کہ اس کے ذریعے ہم اپنے بندوں میں سے جس کو چاہتے ہیں ہدایت کرتے ہیں اور بے شک آپ (اے محمد ﷺ) سیدھا راستہ دکھاتے ہیں۔“

### اصطلاحی ایمان:

”تَصْدِيقٌ بِمَا جَاءَ بِهِ النَّبِيُّ صَلَّى اللَّهُ عَلَيْهِ وَسَلَّمَ“ (اس شے کی تصدیق کرنا جو نبی اکرم ﷺ لے کر آئے ہیں)

بنیادی طور پر ایمان کی تین شاخیں ہیں: ایمان باللہ، ایمان بالرسالت اور ایمان بالمعاد یا ایمان بالآخرۃ۔

### (۱) ایمان باللہ:

علمی و نظری لحاظ سے اصل ایمان، ایمان باللہ ہی ہے اور ایمان بالقدر بھی اسی کا حصہ ہے۔ جب ایمان کی اجمالاً شرائی کی جائے گی تو صرف اسی ایمان کا ذکر آئے گا۔ چنانچہ ”ایمان محمل“ کے الفاظ ہیں:

آمَنْتُ بِاللَّهِ كَمَا هُوَ بِأَسْمَائِهِ وَصِفَاتِهِ وَقَبْلُتُ جَمِيعَ أَحْكَامِهِ إِفْرَارُ بِاللِّسَانِ وَتَصْدِيقُ بِالْقُلُوبِ  
یعنی ”میں ایمان لا یا اللہ پر جیسا کہ وہ اپنے اسماء حسنی اور صفات کے حوالے سے ہے اور میں نے اس کے تمام احکام قبول کئے، زبان سے گواہی دے کر اور دل سے تصدیق کرتے ہوئے۔“  
یہی ایمان انسان کی زندگی کا مقصد معین کرتا ہے اور اسے وہ روشنی عطا کرتا ہے کہ جس سے کائنات کی تمام ظلمات اور پیچیدگیاں دور ہو جاتی ہیں۔

﴿اللَّهُ نُورُ السَّمَاوَاتِ وَالْأَرْضِ﴾ (النور: ۳۵)

پھر اس کا معاملہ اس شخص کی مانند ہو جاتا ہے جو راہ مستقیم پر گامزن ہو۔ جیسے سورۃ الملک میں فرمایا گیا:

﴿إِنَّمَنْ يَمْشِي مُكِيًّا عَلَى وَجْهِهِ أَهْذَى أَمَنْ يَمْشِي سَوِيًّا عَلَى صِرَاطٍ مُسْتَقِيمٍ﴾ (آیت ۲۲)

”بھلا وہ شخص جو اپنے چہرے کے بل گھست رہا ہو وہ راہ یافتہ ہے یا وہ جو سیدھا

ایک سیدھی را پر گامزن ہو؟“

جیسا کہ اوپر بیان ہوا کہ اللہ کا مانا وہی معتبر اور کار آمد ہے جو اس کے اسماء حسنی اور صفات کے حوالے سے ہو۔ وگرنہ صرف یہ جان لینا کہ اس کائنات کا کوئی خالق ہے جس نے اس کو پیدا کیا کافی نہیں ہے، کیونکہ یہ بات تو چاروناچار ہر ایک کو منی پڑتی ہے اور دنیا کے تمام فلاسفہ اس کو تسلیم کرتے ہیں کہ اس کا رخانہ لامناہی کے لئے کوئی علت العلل ناگزیر ہے۔ تاہم ان کی اکثریت یہ سمجھتی ہے کہ اب یہ کائنات خود بخود کام کر رہی ہے اور اسباب عمل کا سلسلہ جاری و ساری ہے۔

ایمان باللہ کا اصل حاصل یہ ہے کہ اللہ تعالیٰ کونہ صرف خالق کائنات مانا جائے بلکہ یہ بھی تسلیم کیا جائے کہ اب بھی یہ کائنات اسی کے انتظام و اختیار میں ہے اور جہاں جو کچھ بھی وقوع پذیر ہو رہا ہے اسی کے اذن سے ہو رہا ہے۔ وہی اس کائنات کا بادشاہ اور مالک ہے۔ وہ ہر چیز کا علم رکھنے والا اور ہر چیز پر نظر رکھنے ہے۔ اگرچہ اس نے اس کائنات کو کچھ طبعی قوانین (Physical Laws) کے تحت حرکت دی ہے، لیکن وہ پورا پورا اختیار رکھتا ہے کہ جب چاہے کسی قانون کو معطل کر دے یا اس کو بدل دے یا کسی قوت کی تاثیر کو ختم کر دے۔ گویا وہ فَعَالٌ لِّمَا يُرِيدُ ہے۔

یہ ساری کائنات اسی کے دائرہ اختیار میں ہے اور اسی نے ہر چیز کا اندازہ ٹھہرا رکھا ہے۔ اس کا علم مَا كَانَ وَمَا يَكُونُ (جو کچھ ہو چکا اور جو ابھی ہونے والا ہے) پر محیط ہے اور یہاں کوئی ہستی الیسی نہیں ہے جو اس کی منشاء کے خلاف کچھ کرنے کا ارادہ بھی کر سکے:

﴿وَمَا تَشَاءُ وْ نَ إِلَّا أَنْ يَشَاءُ اللَّهُ، إِنَّهُ كَانَ عَلِيمًا حَكِيمًا﴾

(الدھر: ۳۰)

”تم کسی چیز کی خواہش بھی نہیں کر سکتے مگر یہ کہ جو اللہ چاہے، کیونکہ وہ علم والا اور حکمت والا ہے۔“

موت و حیات کا یہ سلسلہ خود بخود نہیں چل رہا بلکہ وہی ہے جو ہر چیز کو حیات بخشتا ہے اور وہی ہے جو اس پر موت طاری کرتا ہے اور اسے اس کا پورا اختیار ہے۔ چنانچہ ایک دفعہ صحابہ کرام رضی اللہ عنہم نے آنحضرت ﷺ سے پوچھا: اے اللہ کے رسول! کیا بیماریوں میں دوا اور جنگ میں ڈھال کا استعمال خدا کی تقدیر کو ٹال سکتا ہے؟ (یعنی اگر نہیں ٹال سکتا اور وہی کچھ ہوتا ہے جو تقدیر الہی میں ہے تو اس کا فائدہ؟) اس پر آپ نے فرمایا: ”میرے صحابہ تم ان اسباب کو تقدیر سے خارج کیوں سمجھتے ہو؟ تقدیر میں یہ بھی لکھا ہوا ہے کہ دوا کرو گے تو شفا یاب ہو گے، اور سپر استعمال

کرو گے تو دشمن کے وار سے بچ جاؤ گے۔ ”چنانچہ اس باب و وسائل بھی حیطہ تقدیر میں داخل ہیں۔

اس ضمن میں حضرت عبداللہ بن عباس رضی اللہ عنہم سے مروی ایک حدیث ملاحظہ ہو:

قَالَ : كُنْتُ خَلْفَ رَسُولِ اللَّهِ صَلَّى اللَّهُ عَلَيْهِ وَسَلَّمَ يَوْمًا فَقَالَ : (يَا غُلَامُ، إِحْفَظِ اللَّهَ يَحْفَظُكَ، إِحْفَظِ اللَّهَ تَجْدِهُ تَجَاهِكَ، وَإِذَا سَأَلْتَ فَاسْأَلِ اللَّهَ، وَإِذَا اسْتَعْنَتْ فَاسْتَعِنْ بِاللَّهِ، وَاعْلَمْ أَنَّ الْأُمَّةَ لَوْ اجْتَمَعُتْ عَلَى أَنْ يَنْفَعُوكَ بِشَيْءٍ لَمْ يَنْفَعُوكَ إِلَّا بِشَيْءٍ قَدْ كَتَبَ اللَّهُ لَكَ، وَلَوْ اجْتَمَعُوا عَلَى أَنْ يَصْرُوْكَ بِشَيْءٍ لَمْ يَصْرُوْكَ إِلَّا بِشَيْءٍ قَدْ كَتَبَ اللَّهُ عَلَيْكَ، رُفِعْتِ الْأَقْلَامُ وَجُفِّفَتِ الصُّحْفُ) (رواہ مسلم)

حضرت عبداللہ بن عباس (رضی اللہ عنہما) کہتے ہیں کہ میں ایک دن آنحضرت ﷺ کے پیچھے سواری پر بیٹھا ہوا تھا کہ آپ نے فرمایا: ”اے بچے! تو اللہ کی (حدود کی) حفاظت کر اللہ تعالیٰ تمہاری حفاظت کرے گا، تو اللہ (کے احکام) کی حفاظت کر تو اس کو اپنے سامنے پائے گا، اور جب بھی مانگنا ہو تو اللہ سے مانگ اور جب کسی مدد کی ضرورت ہو تو اللہ سے مدد طلب کر، اور اچھی طرح جان لے کہ اگر تمام لوگ اس پر اکٹھے ہو جائیں کہ تمہیں کوئی نفع پہنچا سکیں تو ہرگز نفع نہیں پہنچا سکتے مگر وہی جو اللہ نے تیرے لئے مقدر کر رکھا ہے اور اگر سارے لوگ مل کر تمہارا کوئی نقصان کرنا چاہیں تو وہ تجھے کچھ بھی نقصان نہیں پہنچا سکتے مگر وہی جو اللہ نے تیرے لئے لکھ رکھا ہے، (جان لو) قلم اٹھائے گئے ہیں اور جسٹر خشک ہو گئے ہیں۔“

یعنی اللہ نے جن چیزوں کو معین کر دیا ہے اب انہیں کوئی بدل نہیں سکتا۔ یہ ہے اللہ کا اختیار، اس کی قدرت اور علم کا تصور جو قرآن مجید دیتا ہے اور اللہ کو اسی طور پر مانے کا نام ایمان ہے۔

آج کے مادی دور میں اللہ تعالیٰ کی اس معرفت میں کمی واقع ہوئی ہے اور انسان کا سارا انحصار کائنات کے وسائل پر ہو گیا ہے۔ وہ سمجھتا ہے کہ اس کائنات کی تمام اشیاء میں جوتا شیر ہے وہ ان کی ذاتی اور مستقل ہے اور وہ خود بخود ظاہر ہو جاتی ہے، اس لئے اللہ تعالیٰ کو راضی رکھنے اور اسے پکارنے کی ضرورت نہیں ہے، کیونکہ ان چیزوں کی تاثیر کا بد لانا اب اس کے اختیار کے تحت نہیں ہے۔ اور یہی وہ فتنہ دجالیت ہے جس کے بارے میں تمام انبیاء و رسول اپنی امتوں کو خبردار کرتے رہے کہ مبادا وہ اس میں ملوث ہو جائیں اور اسی فتنے کے بارے میں آنحضرت ﷺ نے فرمایا کہ ”اس فتنہ میں ملوث انسان اگردن کو مومن ہو گا تو رات کو کافر ہو جائے گا اور اس کو مومن ہو گا تو دن کو کافر ہو جائے گا، اس لئے کہ وسائل کے حصول کے لئے وہ اللہ کے حضور حاضر ہونے کی بجائے

ان ہی کو اپنی زندگی کا حاصل سمجھے گا اور ان کی خاطر ایمان سے ہی دامن ہو جائے گا۔

آج عالم اسلام کے تمام ممالک کا بھی نقشہ نظر آ رہا ہے کہ ان کے ارباب بست و کشاو کو اللہ تعالیٰ کے مالک الملک اور قاضی الحاجات ہونے پر یقین کی بجائے اصل اعتماد امریکہ بہادر اور عالمی مالیاتی اداروں پر ہے کہ وہ ان سے مدد کا حصول اپنی قومی زندگی کیلئے ضروری سمجھتے ہیں اور ان کے کہنے پر حرام کو حلال اور حلال کو حرام ٹھہرا رہے ہیں اور ان کی فرمانبرداری میں اللہ کی صریحاً نافرمانی اختیار کئے ہوئے ہیں۔ گویا جو اصل حقیقت ہے اس سے آنکھیں بند ہیں اور جو دھوکہ اور دجل و فریب ہے اس پر پورا اعتماد ہے۔ اللہ کی بجائے کائنات، روح کی بجائے جسدِ خاکی کی جگہ آ خرت، دنیا مرکز و محور ہے۔

اس کائنات کی اصل حقیقت تو اللہ تعالیٰ کی ذات ہے لیکن انسانوں کا توکل آج وسائل کائنات پر ہے۔ انسان کو شرف بخشنے والی چیز روح رباني ہے لیکن اس کی غذا اور نشوونما کی فکر نہیں ہے بلکہ انسان کو صرف حیوان مان لیا گیا ہے اس لئے جسدِ خاکی کی آسائشیں، ہی اصل توجہ کا مرکز ہیں ایمان کی رو سے اصل زندگی آ خرت کی ہے لیکن وہ صرف زبانی جمع خرچ اور امانی کی حد تک ہے اصل ساری توانائیاں دنیا کے لئے خرچ ہو رہی ہیں۔

قرآن مجید انسان سے جس ایمان کا مطالبہ کرتا ہے اور جسے ایمان واقعی قرار دیتا ہے وہ تو اللہ کو مالک الملک، مختارِ مطلق اور تمام اشیاء پر قہار ہونے پر یقین ہے۔ از روئے الفاظ قرآنی:

﴿لِلَّهِ مُلْكُ السَّمَاوَاتِ وَالْأَرْضِ وَمَا فِيهِنَّ وَهُوَ عَلَى كُلِّ شَيْءٍ قَدِيرٌ﴾ (المائدہ: ۱۲۰)

”اللہ ہی کی بادشاہت ہے آسمانوں اور زمین میں میں اور جو کچھ ان کے درمیان ہے اس پر بھی، اور وہی ہے جو ہر چیز پر اختیار رکھتا ہے۔“

﴿فُلْ أَغَيْرَ اللَّهِ أَتَّخِذُ وَلِيًّا فَإِنَّهُ لَا يُطِيعُمْ وَلَا يُطِعْمُ قُلْ إِنِّي أُمْرُتُ أَنْ أَكُونَ أَوَّلَ مَنْ أَسْلَمَ وَلَا تَكُونَنَّ مِنَ الْمُشْرِكِينَ﴾

(الانعام: ۱۴)

”کہہ دیجئے: کیا میں اللہ کے علاوہ کسی اور کو مدگار سمجھوں حالانکہ وہ آسمانوں اور زمین کا پیدا کرنے والا ہے، اور وہ ہر کسی کو کھانا کھلاتا ہے اور خود کھانا نہیں کھاتا۔ کہو مجھے تو یہی حکم دیا گیا ہے کہ سب سے پہلے میں اس کے سامنے سر تسلیم خرم کروں اور تاکید کی گئی ہے کہ شرک کرنے والوں میں سے نہ ہو جاؤ۔“ اس کی شان یہ ہے

﴿إِنَّ اللَّهَ فَالِّقُ الْحَقِّ وَالْوَالِيٰ، يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيَّ، ذَلِكُمُ اللَّهُ

فَإِنَّمَا تُؤْفَكُونَ ﴿٩٦﴾ (الانعام: ٩٦)

”اللہ ہی دانے اور گھٹھلی کو پھاڑنے والا ہے، وہی زندہ کو مردہ سے نکالتا ہے اور وہی مردہ کو زندہ سے نکالتا ہے۔ پھر تم کدھر بھکے جا رہے ہو؟“  
اور یہی وہ ایمان باللہ ہے جو مطلوب ہے۔ اللہ تعالیٰ ہمیں یہ یقین عطا کرے تاکہ اس کی طرف رجوع ہو۔ جیسا کہ فرمایا گیا:

﴿فُلْ مَنْ يَرْزُقُكُمْ مِنَ السَّمَاءِ وَالْأَرْضِ أَمْنَ يَمْلِكُ السَّمْعَ وَالْأَبْصَارَ وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيَّ وَمَنْ يُدَبِّرُ الْأُمْرَ، فَسَيَقُولُونَ اللَّهُ، فَقُلْ أَفَلَا تَنْقُوفُنَ ﴿٣١﴾ فَذلِكُمُ اللَّهُ رَبُّكُمُ الْحَقُّ فَمَا ذَا بَعْدَ الْحَقِّ إِلَّا الضَّلَالُ، فَإِنَّمَا تُضَرِّفُونَ ﴿٣٢﴾﴾ (یونس: ٣١، ٣٢)

”ان (اللہ کے علاوہ دوسروں پر انحصار کرنے والوں) سے پوچھئے: کون ہے جو تمہیں رزق مہیا کرتا ہے آسمان اور زمین سے؟ یہ سماعت اور بینائی کی قوتیں کس کے اختیار میں ہیں؟ اور کون نکالتا ہے زندہ کو مردہ سے اور نکالتا ہے مردہ کو زندہ سے اور کون ہے جو نظم عالم کی تدبیر کرتا ہے؟ وہ ضرور کہیں گے کہ یہ تو اللہ ہی ہے۔ بس فرمادیجئے: تو کیا تم (اس کی نافرمانی سے) بچتے نہیں؟ بس یہ ہے تمہارا مالک حقیقی۔ پھر حق کے علاوہ تو گمراہی ہی ہوتی ہے، آخر یہ تم کہاں بھٹکتے پھرتے ہو؟“

اور رسول اللہ ﷺ نے ارشاد فرمایا:

((وَإِنْ رُوحَ الْأَمِينِ نَفَثَ فِي رَوْعِيْ أَنَّ نَفْسًا لَنْ تَمُوتَ حَتَّى تَسْتَكْمِلَ رِزْقَهَا، إِلَّا فَاتَّقُوا اللَّهَ وَاجْمِلُوا الْطَّلَبَ وَلَا يَحْمِلْنَكُمْ إِسْتِبْطَاءُ الرِّزْقِ أَنْ تَطْلُبُوهُ بِمَعَاصِي اللَّهِ فَإِنَّمَا يُدْرِكُ مَا عِنْدَ اللَّهِ إِلَّا بِطَاعَتِهِ))

(یہقی عن عبداللہ بن مسعود)

”روح الامین نے یہ بات میرے جی میں ڈال دی ہے کہ کوئی نفس نہیں مرتا جب تک اپنا رزق مکمل نہ کر لے (جو اللہ نے اس کے لئے ماں کے پیٹ، ہی میں مقرر کر دیا تھا) پس تم اللہ کی نافرمانی سے بچو اور طلب میں جائز راستہ اختیار کرو اور کہیں کم رزق تمہیں حرام میں طلب پر مجبور نہ کر دئے، کیونکہ جو اللہ کے پاس ہے وہ اس کی فرمانبرداری کے ذریعہ طلب کرنا چاہئے۔“

وَعَنْ سَلْمَانَ رَضِيَ اللَّهُ عَنْهُ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ : ((مَنْ غَدَى إِلَى الصَّلَاةِ الصُّبْحُ غَدَّا بِرَأْيَةِ الْأَلِيمَانِ وَمَنْ غَدَى إِلَى السُّوقِ غَدَّا بِرَأْيَةِ إِبْلِيسِ)) (ابن ماجہ)

”حضرت سلمان فارسیؓ سے روایت ہے کہ میں نے رسول اللہ ﷺ کو یہ فرماتے

ہوئے سنا جو شخص صحیح کرتا ہے نماز سے (یعنی اللہ کے سامنے اپنی عبدیت ظاہر کرنے اور اسی سے مانگنے سے) تو اس نے ایمان کے جھنڈے تسلیم کی اور جو صحیح ہی صحیح (نماز پڑھ بغیر) بازار چلا گیا روزی حاصل کرنے کے لئے (یعنی وہ روزی رسال دکان و کاروبار ہی کو سمجھ رہا ہے) تو اس نے شیطان کے جھنڈے تسلیم کی۔“

قرآن مجید میں ایمان کا حاصل توکل علی اللہ کو قرار دیا گیا ہے اور یہ اسی صورت میں پیدا ہوتا ہے جب اللہ تعالیٰ کی معرفت حاصل ہو اور انسان کا تعلق اللہ کے ساتھ عبد اور معبد۔ بندے اور رب کا ہو جائے اور بھی ہے حاصل ایمان جیسے فرمایا گیا:

﴿إِنَّ الَّذِينَ قَاتُلُوا رَبِّنَا اللَّهَ ثُمَّ أَسْتَقَامُوا تَنَزَّلَ عَلَيْهِمُ الْمَلَائِكَةُ إِلَّا تَخَافُوا وَلَا تَحْزُنُوا وَأَبْشِرُوْا بِالْجَنَّةِ الَّتِي كُنْتُمْ تُوعَدُوْنَ﴾

(ح� السجدہ : ۳۰)

”جس کسی نے کہہ دیا کہ میرا رب تو اللہ ہے (یعنی حاجب رو اور مشکل کشاپا لئے والا اور بچانے والا) اور پھر اس پر ڈٹ گیا تو ایسے لوگوں پر فرشتوں کا نزول ہوتا ہے کہ (اپنے اس مقصدِ حیات اور کردار) پر نہ خوف کھاؤ اور نہ تم غمگین ہو گے اور بشارت حاصل کرو اس جنت کی جس کا تم کو وعدہ دیا گیا ہے۔“

## (۲) ایمان بالقدر:

فرمان نبوی ﷺ صاحبة الصلوة والسلام ہے کہ ایمان بالقدر، ایمان باللہ ہی کا جزو ہے اور اس کے بارے میں جان لیں کہ یہ اصل میں اللہ کے علم اور قدرت، غلبہ اور حکمت کامل کا ہی شعور ہے جیسے قرآن مجید اور حدیث میں واضح فرمایا گیا ہے۔ جیسے فرمایا:

﴿مَا أَصَابَ مِنْ مُصِيبَةٍ فِي الْأَرْضِ وَلَا فِي أَنفُسِكُمْ إِلَّا فِي كِتَابٍ مِنْ قَبْلِ أَنْ نُبَرَّأَهَا طِإِنَّ ذَلِكَ عَلَى اللَّهِ بَصِيرٌ لِكِيلَا تَسْأُوا عَلَى مَا فَاتَكُمْ وَلَا تَفْرَحُوا بِمَا أَنْتُمْ طَ وَاللَّهُ لَا يُحِبُ كُلَّ مُخْتَالٍ فَخُورٌ الَّذِينَ يَعْلَمُونَ وَيَأْمُرُونَ النَّاسَ بِالْبُخْلِ وَمَنْ يَتَوَلَ فَإِنَّ اللَّهَ هُوَ الْغَنِيُ الْحَمِيدُ﴾ (الحدید : ۲۳، ۲۴)

”کوئی مصیبت نہ دنیا میں آتی ہے نہ خاص تمہاری جانوں میں مگروہ ایک کتاب میں (لوح محفوظ میں) لکھی ہے۔ قبل اس کے کہ ہم اس کو ظاہر کریں اور یہ اللہ کے نزدیک بہت آسان ہے۔ (یہ بات) بتلا اس واسطے دی ہے تاکہ جو چیز تم سے جاتی رہے تم اس پر رنج نہ کرو اور جو چیز تم کو عطا ہوئی ہے اس پر اتراؤ نہیں

اور اللہ تعالیٰ کسی اترانے والے اور شیخی باز کو پسند نہیں کرتا۔ جو ایسے ہیں کہ (جب دنیا کی وجہ سے) خود بھی بخل کرتے ہیں اور دوسروں کو بی بخل کی تعلیم دیتے ہیں اور جو شخص اعراض کرے گا (دینِ حق سے) تو جان لے اللہ تعالیٰ غنی ہے اور سزا اور حمد ہے۔

حضرت ابوالدرداء رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:

عَنْ أَبِي الدَّرْدَاءِ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ ((إِنَّ لِكُلِّ شَيْءٍ حَقِيقَةً وَمَا بَلَغَ عَبْدٌ حَقِيقَةَ الْأَيْمَانِ حَتَّى يَعْلَمَ أَنَّ مَا أَصَابَهُ لَمْ يَكُنْ لِيُخْطِئَهُ وَمَا أَخْطَأَ لَمْ يَكُنْ لِيُصِيبَهُ))

(احمد و طبرانی)

”ہر شے کی ایک حقیقت ہوتی ہے اور بندہ ایمان کی حقیقت تک نہیں پہنچ سکتا یہاں تک کہ وہ یہ بات جان لے کہ اسے جو کوئی (مصیبت وغیرہ) پہنچی ہے وہ اس سے چونکے والی نہ تھی، اور جو کوئی چوک گئی ہے وہ اسے پہنچنے والی نہ تھی۔“

## ایمان بالرسالت

یہ ایمان تین اجزاء پر مشتمل ہے: ایمان بالملائکہ، ایمان بالکتب اور ایمان بالرسل۔

### ایمان بالملائکہ:

یہ ایمانیات کا جزو لازم ہے، اس لئے کہ فرشتوں کو نہ ماننے کی وجہ سے یہ گراہی پیدا ہوتی ہے کہ پھر وہ کون سا ذریعہ ہے جس سے انیاء و رسائل تک اللہ کا پیغام اور اس کا کلام پہنچا۔ یہی وجہ ہے کہ جب فرشتوں کا انکار کیا گیا تو قرآن مجید کو نبی اکرم ﷺ کا کلام قرار دے دیا گیا۔ ماضی قریب میں اس کی مثالیں سر سید احمد خان اور ڈاکٹر افضل الرحمن (ڈائریکٹر ادارہ تحقیقات اسلامی) کے نظریات ہیں۔

فرشته اصل میں نوری مخلوق ہیں اور ان کو اللہ تعالیٰ کی صفات کا اتنا مشاہدہ ہے کہ وہ باوجود اختیار رکھنے کے اللہ تعالیٰ کی نافرمانی نہیں کرتے۔ ان میں سے کچھ مقررین بارگاہ الہی ہیں اور ان کے گل سر سید روح الامین حضرت جبرائیل علیہ السلام ہیں۔ انہوں نے کلام اللہ کو اللہ تعالیٰ سے

وصول کیا اور پھر اسے روح محمدی علی صاحبہا الصلوٰۃ والسلام پر نازل کیا۔ یہی وجہ ہے کہ قرآن مجید نے مُحَمَّد رسول اللہ ﷺ سے ان کی ملاقات کا ذکر خاص طور پر کیا ہے کہ (ملکی صورت میں) آپؐ نے ان کو دوبار دیکھا ہے، تاکہ قرآن مجید کے راوی اول سے ملاقات ثابت ہو، اور پھر ان کی صفات بیان کی ہیں کہ وہ کریم بھی ہیں اور امین بھی ہیں، ذوقۃ بھی ہیں اور شدید القوی بھی۔ چنانچہ انہوں نے اللہ کا پیغام انبیاء و رسول تک پوری امانت داری سے پہنچایا ہے۔

### ایمان بالکتب:

ایمان بالرسالت کا دوسرا جزو ایمان بالکتب ہے۔ اللہ تعالیٰ نے آدم علیہ السلام سے جو وعدہ فرمایا تھا کہ میری طرف سے نوع انسانی کے لئے ہدایت آتی رہے گی۔

﴿فَإِنَّمَا يَأْتِي سَكُونٌ مِنْ هُدًى﴾ (البقرہ: ۳۸)

یہ اس کی تعمیل ہے اور قرآن مجید صراحة سے بیان کرتا ہے کہ اللہ تعالیٰ نے تمام رسولوں کو کتب ہدایت دے کر بھیجیں جو ان کی اقوام کے لئے نور ہدایت و رحمت تھیں۔ آخری کتاب قرآن مجید کو ”الہدی“، بنا کر بھیجا جو تمام انسانوں کے لئے اور رہتی دنیا تک کیلئے ہدایت ہے۔ جو ہدیٰ للنّاسِ وَبَيَّنَتِ مِنَ الْهُدَى وَالْفُرْقَانِ (البقرہ: ۱۸۵) ہے اور اس کی حفاظت کا ذمہ لے لیا تاکہ وہ قیامت تک کے انسانوں کے لئے ہدایت کا ذریعہ بنی رہے۔

### ایمان بالرسل:

ایمان بالرسالت کا تیسرا جزو ایمان بالرسل ہے، جن کے ذریعے اللہ تعالیٰ نے اپنی ہدایت بنی نوع انسان تک پہنچائی۔ وہ اس ہدایت کو انسانوں تک ہمیشہ یہ کہہ کر پہنچاتے رہے کہ ”اَنَا اَوَّلُ الْمُؤْمِنِينَ“، میں پہلا مؤمن ہوں اور ”اَنَا اَوَّلُ الْمُسْلِمِينَ“، میں پہلا فرمانبردار ہوں یعنی چونکہ یہ ہدایت انسانوں کی رہنمائی کے لئے نازل ہوئی ہے اس لئے بحیثیت انسان میں خود پہلا ایمان لانے والا اور پہلا فرمانبردار ہوں۔ اور اس کی توثیق ہے جو اللہ تعالیٰ نے خود فرمادی سورۃ البقرہ کی آخری آیت سے پہلی آیت میں جو شروع میں لکھی گئی ہے کہ ایمان لائے رسول ﷺ اس پر جو نازل کیا گیا اُن کی طرف اور مؤمن بھی۔

قانونی لحاظ سے یہ ایمان اہم ترین ایمان ہے، کیونکہ اس کی بنیاد پر دنیا میں انسانوں کی پہچان ہوتی ہے۔ گویا یہی ایمان انسانوں کا تشخّص معین کرتا ہے کہ کون کس گروہ / امت سے تعلق رکھتا ہے۔ دیکھا جائے تو تمام امّتیں کسی نہ کسی صورت میں اللہ اور آخرين کو مانتی ہیں، لیکن سوال یہ

ہے کہ وہ علیحدہ علیحدہ کیوں ہیں؟ صرف ایمان بالرسالت کی بنیاد پر! اور اللہ تعالیٰ رسولوں کو اس لئے مبوعث فرماتا ہے تاکہ وہ اللہ کی ہدایت کے مطابق لوگوں کے لئے صراط مستقیم معین کریں، یعنی انہیں اللہ کی عطا کردہ ہدایت کے مطابق رہنمائی بھی دیں اور ان کے لئے اسوہ حسنة بھی فراہم کریں۔ قرآن حکیم کی آیت مبارکہ پر دوبارہ غور فرمائیے:

﴿وَكَذِلِكَ أَوْحَيْنَا إِلَيْكَ رَوْحًا مِّنْ أَمْوَانًا، مَا كُنْتَ تَدْرِي مَا الْكِتَابُ وَلَا الْإِيمَانُ وَلِكُنْ جَعْلَنَةٌ نُورًا نَهَدِي بِهِ مَنْ نَشَاءُ مِنْ عِبَادِنَا، وَإِنَّكَ لَتَهَدِي إِلَى صِرَاطٍ مُّسْتَقِيمٍ﴾ (الشوری: ۵۲)

”اور اسی طرح ہم نے اپنے حکم سے تمہاری طرف روح القدس کے ذریعہ سے (قرآن مجید) بھیجا ہے۔ آپ نہ تو یہ جانتے تھے کہ ایمان (کی تفصیل) کیا ہے اور نہ ہی کتاب یعنی شریعت کے احکام کیا ہیں لیکن ہم نے اس (قرآن مجید) کو نور بنایا ہے کہ اس سے ہم اپنے بندوں میں سے جس کو چاہتے ہیں ہدایت کرتے ہیں، اور بے شک (اے محمد ﷺ) آپ اب سیدھا راستہ دکھانے والے ہو گئے ہیں۔“

اور فرمایا:

﴿يَا أَيُّهَا الَّذِينَ آمَنُوا اطِّيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ﴾

(محمد: ۳۳)

”اے ایمان والو! کہا مانو اللہ کا اور کہا مانو رسول ﷺ کا اور اپنے اعمال ضائع نہ کرو (یعنی تمہارے وہی اعمال صالحہ قرار پائیں گے جو رسول اللہ کے طریقہ کے مطابق ہوں گے)۔“

اور فرمایا:

﴿وَمَنْ يُطِعِ الرَّسُولَ فَقَدْ أَطَاعَ اللَّهَ﴾ (النساء: ۸۰)

”جس نے رسول کی پیروی کی اس نے گویا اللہ کی اطاعت کی،“

مزید فرمایا:

﴿وَمَا أَرْسَلْنَا مِنْ رَسُولٍ إِلَّا لِيُطَاعَ بِإِذْنِ اللَّهِ﴾ (النساء: ۶۲)

”اور ہم کسی رسول کو بھیجتے ہی اسلئے ہیں کہ اسکی اطاعت کی جائے اللہ کے اذن سے۔“

اور رسول اللہ ﷺ نے بھی ارشاد فرمایا:

((مَنْ أَطَاعَ مُحَمَّدًا فَقَدْ أَطَاعَ اللَّهَ وَمَنْ عَصَى مُحَمَّدًا فَقَدْ عَصَى اللَّهَ وَمُحَمَّدٌ فَرُّقٌ بَيْنَ النَّاسِ))

(رواه البخاری)

”جس نے محمد ﷺ کی اطاعت کی اس نے اللہ کی اطاعت کی، اور جس نے محمد ﷺ کی نافرمانی کی اس نے اللہ کی نافرمانی کی، اور محمد ﷺ ہی لوگوں کے درمیان پہچان ہیں (یعنی کون سیدھی راہ پر ہے اور کون اللہ کا نافرمان ہے)“  
اور اسی لئے آپ ﷺ نے فرمایا:

((مَنْ تَشَبَّهَ بِقَوْمٍ فَهُوَ مِنْهُمْ)) (رواه ابو داؤد)

”جو کوئی کسی قوم کی مشابہت اختیار کرتا ہے تو وہ انہیں میں سے ہے۔“

چنانچہ مسلمان وہی ہو گا جو مسلمانوں کی سی شکل و صورت رہن سہن اور معاملات اختیار کرے  
اور فرمایا:

((مَنْ أَحَبَّ بِقَوْمٍ فَهُوَ مِنْهُمْ)) (رواه ابو داؤد)

”جو کسی (قوم کے طرز زندگی) سے محبت رکھتا ہے وہ انہی میں سے ہے،“

چنانچہ اللہ اور اس کے رسول سے محبت کرنے والا وہی ہے جس کو رسول اللہ ﷺ کا طریقہ زندگی پسند ہے۔ یعنی سنت رسول اللہ پر عمل پیرا ہے۔ جیسے فرمایا گیا:

﴿قُلْ إِنْ كُنْتُمْ تُحْبُونَ اللَّهَ فَاتَّبِعُونِي يُحِبِّكُمُ اللَّهُ وَيَغْفِرُ لَكُمْ ذُنُوبَكُمْ وَاللَّهُ غَفُورٌ رَّحِيمٌ﴾

(آل عمران: ۳۱)

”فرمادیکھئے اگر تم اللہ سے محبت چاہتے ہو تو میری پیروی کرو اللہ تم سے محبت کرے گا اور تمہارے گناہ بخش دے گا۔ اللہ تو بخشنے والا رحم کرنے والا ہے۔“

اور آپ نے فرمایا:

((مَنْ أَحَبَّ سُنْنَىٰ فَقَدْ أَحَبَّنِي وَمَنْ أَحَبَّنِي كَانَ مَعِيَ فِي الْجَنَّةِ))

(رواه الترمذی)

”جس کو میری سنت پیاری ہے اس کو مجھ سے محبت ہے اور جس کو مجھ سے محبت ہے وہ جنت میں میرے ساتھ ہو گا۔“  
کسی سے محبت کا دعویٰ تو کیا جائے، لیکن پھر اس کی پیروی نہ کی جائے یا اس کی نافرمانی کی جائے تو یہ بڑی تعجب کی بات ہے۔ چنانچہ امام مالک رحمۃ اللہ فرماتے ہیں:

فَإِنَّ الْقُلُبَ إِذَا ذَاقَ طَعْمَ عِبَادَةِ اللَّهِ وَالْإِحْلَاصَ لَهُ لَمْ يَكُنْ شَيْءٌ قُطُّ أَحْلَى مِنْ ذَلِكَ وَلَا اللَّهُ  
وَلَا أَمْتَعُ وَلَا أَطْبَبُ وَالإِنْسَانُ لَا يَتُرُكُ مَحْبُوبًا إِلَّا بِمَحْبُوبِ الْحَرَبِ، وَالسُّنْنَةُ سَفِينَةُ نُوحٍ مَنْ

رَكِبَهَا نَجَا وَمَنْ تَخَلَّفَ عَنْهَا غَرَقَ.

”جب دل اللہ کی بندگی (محبت + اطاعت) کا ذائقہ چکھ لیتا ہے اور اس کے لئے خالص ہو جاتا ہے تو اس کے نزدیک کوئی چیز اس سے زیادہ میٹھی، لذیذ، فائدہ مند اور پاکیزہ نہیں رہتی اور انسان کسی پسندیدہ چیز کو ہمیشہ کسی دوسری محبوب چیز ہی کے لئے چھوڑتا ہے۔ اور نبی اکرم ﷺ کی سنت تو نوح علیہ السلام کی کیشتی ہے، جو اس میں سوار ہو گا نجات پا جائے گا اور جو اس سے پیچھے رہ گیا تو وہ غرق ہو گیا۔“

ہر شخص کو اپنی زندگی کے معمولات، اپنے پسندیدہ تمدن اور معاشرت کا جائزہ لینا چاہئے کہ اس کی پسند و ناپسند کا معیار کیا ہے۔ جو بھی اس کا پسندیدہ طرز زندگی ہے اصل میں وہی اس کا محبوب و مطاع ہے۔ کیونکہ نبی اکرم ﷺ سے محبت اور آپ ﷺ کی اطاعت ہی کا نام اصل اتباع ہے اور یہی ایمان بالرسول کا تقاضا ہے۔ آپ ﷺ نے فرمایا:

((لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنَ الَّذِهِ وَوَلَدِهِ وَالنَّاسِ أَجْمَعِينَ)) (رواه مسلم)

”تم میں سے کوئی اس وقت تک مومن نہیں ہو سکتا جب تک کہ میں اسے اپنے والدین، اپنی اولاد اور باقی تمام انسانوں سے محبوب تر نہ ہو جاؤں،“

اور فرمایا:

((لَا يُؤْمِنُ أَحَدُكُمْ حَتَّىٰ يَكُونَ هَوَاهُ تَبَعًا لِمَا جُنِّثَ بِهِ))

”تم میں سے کوئی اس وقت تک مومن نہیں ہو سکتا جب تک کہ اس کی خواہشِ نفس اس دین کے تابع نہ ہو جائے جو میں لے کر آیا ہوں۔“

اور سچ کہا ہے کسی شاعرنے

تَعْصِيُ الْأَلَّهَ وَأَنْتَ تَظْهَرُ حُبَّهُ

هَذَا الْعُمُرُكَ فِي الْقِيَاسِ بَدِيعُ

لَوْ كَانَ حُبُّكَ صَادِقًا لَا طَعْنَةٌ

إِنَّ الْمُحِبَّ لِمَنْ يُحِبُّ مُطَاعٌ

”تو اپنے معبود کی نافرمانی کرتا ہے اور اس کے ساتھ محبت کا اظہار بھی کرتا ہے۔ تیری جان کی قسم یہ تو قیاس میں آنے والی چیز نہیں ہے۔ اگر تیری

محبت پھی ہوتی تو اس کی اطاعت کرتا کیونکہ محبت کرنے والا اپنے محبوب کی بات  
مانتا ہے۔“

نبی اکرم ﷺ نے اسی لئے مسلمانوں کو یہود و نصاریٰ سے مشابہت سے منع کیا، تاکہ ان کی  
پہچان اور ان کا تشخض معین ہو جائے اور کسی شخص کو دیکھ کر معلوم ہو جائے کہ وہ کون ہے اور کس  
امت سے تعلق رکھتا ہے اور یہی پیشہ ہے جس کو آپ ﷺ نے دوڑک الفاظ میں بیان فرمایا:  
((كُلُّ أُمَّتٍ يَدْخُلُونَ الْجَنَّةَ إِلَّا مَنْ أَبْيَىٰ فِيْلَ وَمَنْ يَأْبَىٰ يَا رَسُولَ اللَّهِ؟ قَالَ : مَنْ أَطَاعَنِي دَخَلَ  
الْجَنَّةَ وَمَنْ عَصَانِي فَقَدَ أَبْيَىٰ)) (رواه البخاری)

”میرے تمام امتی جنت میں جائیں گے سوائے اس کے کہ جو (خود ہی جنت  
میں جانے سے) انکار کر دے۔ پوچھا گیا: بھلا جنت میں جانے سے کون انکار  
کرے گا؟ تو آپ نے فرمایا: ”(میری امت میں سے) جو میری اطاعت  
کرے گا وہ جنت میں جائے گا اور جو میری نافرمانی کرے گا تو گویا اس نے  
(خود جنت میں جانے سے) انکار کر دیا۔“

اور عجیب حال ہے آپ کے امتنیوں کا، کہ اللہ اور اس کے رسول کی نافرمانی تو ڈٹ کر کر  
رہے ہیں اور ساری زندگی رسول ﷺ کے نہ مانے والوں کی طرز پر زندگی بسر کر رہے ہیں، لیکن  
کہتے یہ ہیں کہ ہمیں رسول اللہ ﷺ بہت محبوب ہیں۔ مسلمانوں کی اس روش پر علامہ اقبال مرحم  
نے کہا تھا۔

وضع میں تم ہو نصاریٰ تو تمدن میں ہنود  
یہ مسلمان ہیں جنہیں دیکھ کے شرمائیں یہود!

ایمان بالرسالت کا تقاضا خود رسول اللہ ﷺ کے الفاظ میں یہ ہے:

((يَا أَيُّهَا النَّاسُ لَيْسَ مِنْ شَيْءٍ يُقْرِبُكُمْ إِلَى الْجَنَّةِ وَيُبَاعِدُكُمْ مِنَ النَّارِ إِلَّا قَدْ أَمْرُتُكُمْ بِهِ وَلَيْسَ  
مِنْ شَيْءٍ يُقْرِبُكُمْ إِلَى النَّارِ وَيُبَاعِدُكُمْ مِنَ الْجَنَّةِ إِلَّا قَدْ نَهَيْتُكُمْ عَنْهُ)) (بیہقی، ورزین، عن ابن  
اسود)

”اے لوگو! کوئی چیز نہیں ہے جو تمہیں جنت سے قریب کرے اور دوزخ سے  
دور مگر وہی جس کا میں نے تمہیں حکم دیا ہے، اور کوئی چیز نہیں ہے جو تمہیں دوزخ  
کے قریب کرے اور جنت سے دور مگر وہی جس سے میں نے تمہیں روکا ہے۔“

# ایمان بالمعاد

## (ایمان بالآخرة)

یہ وہ ایمان ہے جو انسان کے عمل پر سب سے زیادہ اثر انداز ہوتا ہے۔ واضح رہے کہ آخرت کا مانا وہی قبل قبول ہے جو ان تفاصیل کے ساتھ مانا جائے جو قرآن و حدیث میں بیان ہوئی ہیں۔ یہی وہ ایمان ہے جو انسان کی مدد و شکر کو دور کرتا ہے اور اسے اپنے کردار و اعمال کے بارے میں سوچنے پر مجبور کرتا ہے۔ اس لئے انبیاء و رسول کی دعوت کا آغاز اسی ایمان سے ہوتا ہے۔ قرآن حکیم میں نبی اکرم ﷺ سے فرمایا گیا: ﴿يَأَيُّهَا الْمُدَّثِّرُ ﴿ۚ قُمْ فَانْذِرُ﴾ ”اے اوڑھ پیٹ کر لیئے والے اٹھواور (لوگوں کو محاسبہ اخروی سے) خبردار کرو!“ اگر یہ ایمان صحیح نہ ہو تو پھر ایمان باللہ اور ایمان بالرسالت صرف علم الکلام اور نعمت خوانی تک محدود ہو کر رہ جاتے ہیں اور بات ٹیبل طاک سے آگے نہیں بڑھتی۔ یہی حقیقت ہے کہ جس کو قرآن مجید نے صرف تین آیات میں بیان کر دیا ہے۔ سورۃ العلق میں فرمایا:

﴿كَلَّا إِنَّ الْإِنْسَانَ لَيَطْغِي ﴾ ﴿أَنْ رَّاهُ اسْتَغْفِي ﴾ ﴿إِنَّ إِلَيْ رَبِّكَ الرُّجْعَى ﴾﴾

(العلق: ٢، ٨)

”ہرگز نہیں، انسان سرکشی پر آہی جاتا ہے جب خود کو بے نیاز پاتا ہے (یعنی کوئی پکڑ نہیں ہوا سکے) اس کو لوٹنا سکے رب کی طرف ہے۔

انسان جب دیکھتا ہے کہ اس کے اخلاقی اعمال کا اس دنیا میں کوئی نتیجہ نہیں نکل رہا اور اس پر کوئی پکڑ نہیں ہو رہی تو وہ اپنی حدود سے باہر نکل جاتا ہے۔ چنانچہ ظلم کرتا ہے، دوسروں کا مال ہڑپ کرتا ہے اور جھوٹ بولتا ہے۔ اسے اپنی حدود میں پابند کرنے والی ایک ہی بات ہے کہ اسے یقین دلا دیا جائے کہ اس کی پیشی اس کے مالک کے سامنے ہونے والی ہے جہاں اسے اپنا حساب خود پیش کرنا ہو گا اور اسے اپنے کئے کی جزا و سزا مل کر رہے گی۔ جب اللہ کے سامنے پیش ہونے کے تصور میں کبھی آتی ہے یا یہ گمان کر لیا جاتا ہے کہ کوئی پیشی نہیں ہے تو انسان مادر پر آزاد ہو کر دوسروں کے حقوق غصب کرتا ہے اور اپنی حیثیت سے ناجائز فائدہ اٹھاتا ہے۔

قرآن مجید میں ایسے انسانوں کی مختلف اقسام کا ذکر ہوا ہے جو یا تو آخرت کے انکاری ہیں

اور اسی وجہ سے بے خوف ہو کر گناہ وزیادتی کے مرتکب ہوتے ہیں، یا پھر کچھ ایسے لوگوں کا بھی ذکر ہے جو آخرت کو مانتے تو ہیں لیکن اپنے تینیں یہ سمجھتے ہیں کہ ان سے محاسبہ نہیں ہوگا کیونکہ ان کی خاص حیثیت ہے یا وہ کسی پہلو سے خاص سلوک کے مستحق ہیں اور نتیجتاً ان کا آخرت کو مانا بھی انکار، یہ کے مترادف ہو جاتا ہے، اس لئے کہ وہ مانا ان کی سیرت و کردار پر اثر انداز نہیں ہوتا۔ سورۃ القیامہ کی پہلی دو آیات میں منکرین آخرت کے نظریات کی تردید فرمائ کر اس حقیقت پر زور دیا گیا ہے کہ قیامت واقعی اور شدñی ہے اور وہاں نیکی و بدی کا بدلہ بھی لازماً مل کر رہ ہے گا۔ چنانچہ فرمایا:

**﴿لَا أُقِسِّمُ بِيَوْمِ الْقِيَامَةِ﴾** ”نہیں، میں قسم کھاتا ہوں قیامت کے دن کی!“ آیت مبارکہ کے آغاز میں وارد ہونے والے حرف ”لا“ میں تین قسم کے لوگوں کے خیالات کی نفی ہے جو سمجھتے ہیں کہ قیامت نہیں ہوگی اور وہ یہ ہیں

(۱) قرآن مجید نے بعض لوگوں کا نظریہ ان الفاظ میں بیان کیا ہے:

﴿وَقَالُوا مَا هِيَ إِلَّا حَيَاةُ الدُّنْيَا نَمُوذٌ وَنَحْيَا وَمَا يُهْلِكُنَا إِلَّا الدَّهْرُ وَمَا لَهُمْ بِذِلِّكَ مِنْ عِلْمٍ إِنْ هُمْ إِلَّا يَظُنُونَ﴾ (الجاثیہ : ۲۴)

”یہ لوگ کہتے ہیں: نہیں ہے ہماری زندگی مگر صرف دنیا کی اور ہم (خود ہی) جیتے اور مرتے ہیں اور گردنش زمانہ کے سوا کوئی چیز نہیں جو ہمیں ہلاک کرتی ہو (کوئی اور ہستی زندگی دینے والی اور موت طاری کرنے والی نہیں کہ جس کے سامنے پیش ہونا ہو) درحقیقت ان کو اس کا کچھ علم نہیں، بلکہ محض گمان کی بنا پر یہ بتیں کرتے ہیں۔“

(۲) دوسرا گروہ یہ کہتا تھا کہ دوبارہ اٹھایا جانا اور زندہ کر دینا محال ہے جبکہ ہمارا گوشت گل سڑ جائے گا اور ہماری ہڈیاں ریزہ ریزہ ہو کر خاک میں مل جائیں گی۔ ان کا نظریہ ان الفاظ میں بیان ہوا:

﴿أَيَعْدُ كُمْ أَنَّكُمْ إِذَا مِتُّمْ وَكُنْتُمْ تُرَابًا وَعِظَامًا أَنَّكُمْ مُخْرَجُونَ ﴿٦﴾ هَيْهَاتٌ هَيْهَاتٌ لِمَا تُوعَدُونَ إِنْ هِيَ إِلَّا حَيَاةُ الدُّنْيَا نَمُوذٌ وَنَحْيَا وَمَا نَحْنُ بِمَبْعُوثِينَ﴾ (المومونون : ۳۵ تا ۳۷)

”کیا یہ (نبی) تمہیں یہ اطلاع دیتا ہے کہ جب تم مر جاؤ گے اور مٹی ہو جاؤ گے اور بس ہڈیاں رہ جائیں گی تو اس وقت تم کو (زمیں سے) نکال لیا جائے گا۔ انہوںی ہے بالکل انہوںی ہے یہ بات جس کا تمہیں وعدہ دیا جا رہا ہے۔ زندگی تو یہی ہماری دنیا کی زندگی ہے، اسی میں ہم مرتے اور جیتے ہیں، اور ہم ہرگز نہیں

اٹھائے جائیں گے۔“

پہلے لوگ ہیں جن کے بارے میں قرآن مجید فرماتا ہے:

﴿أَرَءَيْتَ الَّذِي يُكَذِّبُ بِالدِّينِ ﴿فَذِلِكَ الَّذِي يَدْعُ الْيَتِيمَ ﴾ وَلَا يَحْضُرُ عَلَى طَعَامِ الْمُسْكِينِ ﴾﴾ (الماعون: ۱۳)

”بھلا آپ نے دیکھا اس شخص کو جزو سزا کو جھلاتا ہے۔ یہ ہے جو یتیم کو دھکے دیتا ہے اور مسکین کو کھلانے کے لئے (لوگوں کو) ترغیب نہیں دیتا۔“

واقعہ یہ ہے کہ جب اسے جزاء و سزا کا یقین ہی نہیں ہے تو کیوں نہ کمزور کے مال سے فائدہ اٹھائے؟ اور وہ کیوں کسی کو کھانا کھلانے یا کھلانے کے لئے کہے؟ ایسا شخص تو بے وقوف کھلائے گا کہ جہاں سے وہ مال لے سکتا ہونہ لے اور اپنی آسائش کا سامان مہیا نہ کرے۔ وہ بھلا ایثار کیوں کرے جبکہ اسے ستائش کی کوئی امید ہی نہیں ہے۔

(۳) منکرین آخوت کا تیرساً گروہ مترفین کا ہے یعنی صاحب ثروت، صاحب اقتدار، مال و دولت والے جاگیردار اور سرمایہ دار وغیرہ۔ ان کے بارے میں قرآن حکیم میں فرمایا گیا:

﴿وَمَا أَرْسَلْنَا فِي قَرْيَةٍ مِّنْ نَّذِيرٍ إِلَّا قَالَ مُتَرْفُوهَا إِنَّا بِمَا أَرْسَلْنَا مُّبِينٌ بِهِ كُفَّرُوْنَ ﴾ وَقَالُوا نَحْنُ أَكْثَرُ أَمْوَالًا وَأَوْلَادًا وَمَا نَحْنُ بِمُعَذَّبِينَ ﴾﴾

(سبا: ۳۴-۳۵)

”کبھی ایسا نہیں ہوا کہ ہم نے کسی بستی میں ایک خبردار کرنے والا بھیجا ہوا اور اس بستی کے کھاتے پیتے لوگوں نے یہ نہ کہا ہو کہ جو پیغام تم لے کر آئے ہو، ہم اس کا انکار کرتے ہیں۔ انہوں نے ہمیشہ یہی کہا کہ ہم تم سے زیادہ مال اور اولاد رکھتے ہیں اور ہم ہرگز سزا پانے والے نہیں ہیں۔“

سورہ حم السجدہ (آیت ۵۰) میں اس گروہ کا ذکر ان الفاظ میں کیا گیا:

﴿وَلَئِنْ أَذْفَلْهُ رَحْمَةً مِّنَّا مِنْ بَعْدِ ضَرَّاءَ مَسَّتُهِ لَيَقُولَنَّ هَذَا لِيٌ وَمَا أَظْنُ السَّاعَةَ قَائِمَةً وَلَئِنْ رُجِعْتُ إِلَى رَبِّيٍّ إِنْ لَيْ عِنْدَهُ لِلْحُسْنَى ﴾

”(انسان کی ناشکری کا عالم یہ ہے کہ) اگر ہم اس کو اپنی رحمت کا مزہ چکھاتے ہیں اس تکلیف کے بعد جو اسے آئی ہو تو کہہ اٹھتا ہے کہ یہ تو میرا حق تھا، اور میں نہیں سمجھتا کہ قیامت کبھی آئے گی، اور اگر (بفرض محال) میں واقعی اپنے مالک کی طرف لوٹا دیا گیا تو میرے لئے اس کے پاس بھی بہتری ہے (میں وہاں بھی مزے کروں گا)،“

یہ لوگ دنیا کو اتنا پائیدار مانتے ہیں کہ انہیں اس کے ختم ہونے کا گمان تک نہیں ہوتا۔ ان کے دماغوں میں دوسرا خناس یہ سما جاتا ہے کہ دنیا میں مجھے جو مال و دولت سے نوازا گیا ہے تو یہ میری قابلیت اور صلاحیت کی وجہ سے ہے اور یہ میرا استحقاق ہے۔ بالفرض اگر آخرت ہوئی بھی تو وہاں اس دنیا سے بڑھ کر بھلا بیاں میری منتظر ہوں گی اور وہاں مجھے بہت کچھ ملے گا، اس لئے کہ میں بڑا صلاحیت اور خوش قسمت شخص ہوں۔

اس فکری غلطی کو سورہ کہف میں دو آدمیوں کی مثال کے ذریعے سمجھایا گیا ہے جو دوست تھے۔ ان میں سے ایک کو اللہ نے دو باغ دے رکھے تھے اور دوسرے کے پاس دنیا کا مال و متاع نہ تھا۔ غریب دوست نے باغ والے کو یاد دلایا کہ اللہ نے تم پر اس قدر احسان کیا ہے تو تم اس کے شکر گزار بنو، تم پر جو حقوق عائد ہوتے ہیں وہ ادا کرو اور آخرت کے محاسبے کو سامنے رکھو۔ دوسرਾ شخص مال و متاع دنیا پا کر اللہ اور آخرت کو فراموش کر چکا تھا۔ چنانچہ اس کا روگ اس کی زبان پر آ گیا، جب وہ مکالمہ کرتے ہوئے اس کے باغ میں پہنچ گئے:

﴿فَقَالَ لِصَاحِبِهِ وَهُوَ يُحَاوِرُهُ أَنَا أَكْثُرُ مِنْكَ مَالًا وَأَعْزَزُ نَفَرًا ﴾ وَدَخَلَ جَنَّةً وَهُوَ ظَالِمٌ لِنَفْسِهِ  
قالَ مَا أَطْلَعْتُ أَنْ تَبِعَذْ هَذِهِ أَبَدًا ﴿ وَمَا أَطْلَعْ السَّاعَةَ قَائِمًا وَلَئِنْ رُدِدْتُ إِلَى رَبِّي لَاجِدَنَ حَيْرًا مِنْهَا  
مُسْقَلَبًا ﴾

(الکھف : ۳۶-۳۷)

”پس اس نے اپنے (ناصع) سے کہا کہ میں مال و دولت میں بھی تجھ سے بڑھ کر ہوں اور نفری کے اعتبار سے بھی تجھ سے طاقتور جتھے اور جماعت رکھتا ہوں۔ پھر وہ اپنے باغ میں داخل ہوا اور اپنے نفس کے حق میں ظالم بن کر کہنے لگا کہ میں یہ خیال نہیں کرتا کہ یہ باغ کبھی تباہ ہو گا، اور نہ یہ موقع کرتا ہوں کہ قیامت کبھی برپا ہو گی۔ تاہم اگر میں کبھی اپنے پروردگار کی طرف لوٹا یا بھی گیا تو وہاں ضرور اس سے بھی اچھی جگہ پاؤں گا۔“

حالانکہ اس دنیا کے مال و متاع کی اصل حیثیت یہ ہے کہ یہ آزمائش کے لئے ہے اور اسی آزمائش کے لئے اللہ نے یہ اونچ نیچ پیدا کی ہے، تاکہ وہ پرکھ لے کوں شکر ادا کرنے والا ہے اور کوں ناشکرا۔ جیسا کہ قرآن مجید میں فرمایا گیا:

﴿نَحْنُ قَسْمَنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَتٍ لِتَتَحَذَّدَ  
بَعْضُهُمْ بَعْضًا سُخْرِيًّا، وَرَحْمَتُ رَبِّكَ خَيْرٌ مِمَّا يَجْمَعُونَ ﴾ (الزخرف : ۳۲)

”ہم نے ان کے درمیان سامان زندگی بانٹا ہے اس دنیا کی زندگی میں، اور ان

میں سے کچھ لوگوں کو کچھ دوسرے لوگوں پر برتری دے رکھی ہے تاکہ ایک دوسرے سے خدمت لے سکیں اور آپ کے رب کی رحمت (قرآن مجید) بدرجہا بہتر ہے اس (مال و متاع) سے جو یہ جمع کر رہے ہیں۔“

سورۃ القیامہ کی دوسری آیت میں بھی ”لا“ سے انسانوں کے تین قسم کے گروہوں کے خیالات کی نفی کی گئی ہے۔ ان میں وہ بھی ہیں جو قیامت کو مانتے تو ہیں لیکن انہوں نے روزِ جزا کے بارے میں ایسے نظریات گھر لئے ہیں کہ بالفعل محاسبہ اخروی کا تصور کا عدم قرار پاتا ہے یا انہیں یہ دھوکہ ہو گیا ہے کہ ان سے باز پرس نہیں ہو گی اور وہ تو بس بخش دیئے جائیں گے۔ چنانچہ فرمایا گیا ﴿وَلَا أُقْسِمُ بِالنَّفْسِ اللَّوَامَةِ﴾ (القیامۃ: ۳) ”نہیں! (تمہارے خیالات درست نہیں ہیں) میں تو قسم کھاتا ہوں نفس ملامت گر کی، جو تمہیں ہر وقت احساس دلاتا ہے کہ نیکی نیکی ہے اور برائی برائی ہے، لہذا ان کو ایک جیسا خیال نہیں کیا جا سکتا، بلکہ نیکی کا اچھا اور بدی کا برا نتیجہ نکل کر رہے گا۔

## محاسبہ اخروی کے انکار کی بنیاد میں

(۱) نسلی امتیاز:

بعض انسانوں کو یہ زعم ہے کہ چونکہ وہ کسی خاص نسل سے تعلق رکھتے ہیں، انبیاء و رسول یا اولیاء اللہ کی اولاد سے ہیں، اس لئے ان سے باز پرس نہیں ہو گی اور انہیں بخش دیا جائے گا۔ ان میں سرفہرست تو یہود ہیں لیکن امت مسلمہ میں بھی ایسے افراد کی کمی نہیں۔ قرآن مجید میں یہود کا قول نقل ہوا ہے: ﴿نَحْنُ أَبْنَاءُ اللَّهِ وَأَحَبَّاءُهُ﴾ (المائدۃ: ۱۸) ”ہم تو اللہ کے بیٹوں کی مانند ہیں اور اس کے چھیتے، اس لئے کہ ہم انبیاء و رسول کی اولاد ہیں اور ہزاروں نبی ہماری نسل سے آئے ہیں۔ چنانچہ ﴿سَيُغْفِرُ لَنَا﴾ ”ہمیں تو بخش ہی دیا جائے گا“ یا ﴿لَنْ تَمَسَّنَا النَّارُ إِلَّا آيَامًا مَعْدُودَةً﴾ (البقرہ: ۸۰) ”ہمیں تو آگ نہیں چھوئے گی مگر لکنی کے چند دن،“ اور وہ بھی ہمارے اعمال کی وجہ سے نہیں بلکہ بڑوں سے جو نافرمانی ہو گئی تھی اس کی پاداش میں شاید بنی اسرائیل کو چند دن عذاب دے دیا جائے..... حالانکہ جن کی اولاد ہونے کی بنا پر انہیں یہ مغالطہ لاحق ہوا ہے انہوں نے تو ایسا کوئی دعویٰ نہیں کیا تھا۔ جب اللہ تعالیٰ نے حضرت ابراہیم علیہ السلام کو ”امام

الناس، کا اعزاز بخشنا تو آپ نے التجا کی: ﴿وَمَنْ ذُرِّيَّتِي﴾ اور میری ذریت کے لئے بھی یہی وعدہ ہے؟ تو جواب ملا تھا: ﴿لَا يَنَالُ عَهْدِي الظَّالِمِينَ﴾ (البقرہ: ۱۲۲) ”میرا وعدہ ظلم کرنے والوں کے لئے نہیں ہے۔“ قرآن حکیم میں یہودیوں کے مذکورہ بالا دعویٰ کے جواب میں فرمایا گیا ﴿قُلْ فَلَمْ يُعَذِّبْكُمْ بِذُنُوبِكُمْ بَلْ أَنْتُمْ بَشَرٌ مِّمَّنْ خَلَقَ﴾ (المائدہ: ۱۸) ”پوچھئے پھر کیوں اللہ تعالیٰ تمہیں (دنیا میں) عذاب دیتا ہے تمہارے گناہوں پر بلکہ تم بھی انسان ہوان (انسانوں) میں سے جن کو اس نے پیدا کیا ہے۔“ دیکھا جائے تو اگر اس بنیاد پر جزا و سزا نہ ہونے کا معاملہ ہو تو پھر تو پوری نوع انسانی ہی آخر پیغمبر کی اولاد ہے، لہذا اللہ کی چیزی ہے۔ لیکن اللہ تعالیٰ کا انسانوں سے تعلق اور تقرب ان کے رنگ و نسل کی بنیاد پر نہیں ہے بلکہ ان کی ذمہ داریوں اور سیرت و کردار کے اعلیٰ ہونے سے ہے، جیسے اہل کتاب کو مخاطب کر کے فرمایا گیا:

﴿قُلْ يَأَهْلَ الْكِتَبِ لَسْتُمْ عَلَىٰ شَيْءٍ حَتَّىٰ يُقِيمُوا التُّورَةَ وَالْإِنْجِيلَ وَمَا أُنزِلَ إِلَيْكُمْ مِّنْ رَّبِّكُمْ﴾ (المائدہ: ۲۸)

”اے اہل کتاب! تم کسی بنیاد پر نہیں ہو (یعنی تمہاری کوئی حیثیت نہیں) جب تک تم تورات اور انجیل کو قائم نہیں کرتے اور جو کچھ تمہاری طرف تمہارے رب کی طرف سے نازل کیا گیا ہے۔“

اور جن بڑوں کی بڑائی کو وہ نجات کا ذریعہ سمجھتے ہیں ان کے بارے میں واضح کر دیا گیا:

﴿تِلْكَ أُمَّةٌ قَدْ خَلَتْ لَهَا مَا كَسَبَتْ وَلَكُمْ مَا كَسَبْتُمْ وَلَا تُسْأَلُونَ عَمَّا كَانُوا يَعْمَلُونَ﴾ (البقرہ: ۱۴۱)

”وہ ایک گروہ تھا جو گزر چکا، ان کیلئے ہے جو انہوں نے کمایا اور تمہارے لئے ہے جو تم کمارہ ہے۔ تم سے ان کے بارے میں نہیں پوچھا جائے گا (اور ان سے تمہارے بارے میں سوال نہیں ہو گا۔ ہر کسی کو خود ہی جواب دہی کرنا ہو گی)،“

## (۲) شفاعت باطلہ:

بعض لوگ یہی کافی سمجھتے ہیں کہ چونکہ وہ کسی رسول یا نبی کی امت میں پیدا ہو گئے ہیں اور ان کے ماننے والے ہیں لہذا وہ نبی یا رسول ان کو بخشواہیں گے یا ان سے نسبت کی وجہ سے انہیں بخش

دیا جائے گا۔ اس معاملے میں سب سے بڑے مغالطے میں تو عیسائی ہیں کہ جنہوں نے یہ عقیدہ گھر لیا ہے کہ حضرت عیسیٰ علیہ السلام اللہ کے بیٹے تھے اور وہ سولی چڑھ کر اپنے ماننے والوں کے گناہوں کا کفارہ دے گئے، لہذا باب ان کے ماننے والے سب بخشنے ہوئے ہیں۔

اممِ مسلمہ میں بھی شفاعت باطلہ کا یہی تصور در آیا ہے، اور وہ یہ ہے کہ انہیاء و رسول اور اولیاء اللہ کو اختیار ہو گا کہ جسے چاہیں گے بخشوا لیں گے، حالانکہ قرآن مجید میں تو یہ فرمایا گیا ہے کہ شفاعت کا سارا اختیار صرف اللہ تعالیٰ کا ہے:

﴿فُلْلَهُ الشَّفَاعَةُ جَمِيعًا لَهُ مُكْنُوكُ السَّمَاوَاتِ وَالْأَرْضِ ثُمَّ إِلَيْهِ تُرْجَعُونَ﴾ (الزمر: ۴)

”فرما دیجئے: ساری شفاعت کا اختیار اللہ کا ہے، اسی کے لئے آسمانوں اور زمین کی بادشاہت ہے، پھر اسی کی طرف تم لوٹائے جاؤ گے۔“

اللہ تعالیٰ جسے چاہے اپنے اختیار سے یہ حق عطا کر دے، لیکن قرآن مجید کی رو سے یہ اختیار دو شرطوں کے ساتھ مشروط ہے، جیسے سورہ طہ میں فرمایا:

﴿يَوْمَئِذٍ لَا تَنْفَعُ الشَّفَاعَةُ إِلَّا مَنْ أَذِنَ لَهُ الرَّحْمَنُ وَرَضِيَ لَهُ قَوْلًا﴾

(ظہہ: ۱۰۹)

”اس روز (کسی کو کسی کی) سفارش کچھ فائدہ نہ دے گی مگر ایسے شخص کو جس کیلئے اللہ تعالیٰ نے اجازت دے دی ہو اور جس شخص کیلئے وہ راضی ہو۔“

یعنی جن کے لئے وہ راضی ہو گا انہی کے لئے کوئی شخص اس کے اذن سے شفاعت کر سکے گا، کیونکہ وہی جانتا ہے کہ کون اس کا مستحق ہے۔

﴿يَعْلَمُ مَا بَيْنَ أَيْدِيهِمْ وَمَا خَلْفُهُمْ وَلَا يُحِيطُونَ بِهِ عِلْمًا ز﴾

”وہ جانتا ہے جو کچھ ان کے آگے ہے اور جو کچھ ان کے پیچے ہے اور وہ اس کے علم پر احاطہ نہیں کر سکتے۔“

قرآن مجید میں جہاں بھی سفارش کا اثبات ہے کہ اس کے اذن سے شفاعت ہو گی وہاں اللہ کے علم کا لازماً ذکر ہے، تاکہ سفارش کا جو تصور انسانوں کے ذہن میں ہے اس کا مغالطہ نہ رہے۔ دنیا میں اگر کسی کی جائز سفارش بھی کی جاتی ہے تو وہ اس شخص کی علمی کی بنیاد پر کی جاتی ہے جس کے پاس سفارش کی جائے۔ مثلاً کسی کے پاس کسی کی ملازمت کے لئے جائز سفارش کریں تو یہی کہا جاتا ہے کہ بھائی! جس صلاحیت کا آدمی آپ کو درکار ہے وہ تمام خوبیاں اس آدمی میں موجود ہیں،

آپ اسے نہیں جانتے، میں بخوبی جانتا ہوں، اس لئے آپ سے سفارش کر رہا ہوں کہ اسے اپنے پاس ملازم رکھ لیں، یہ اس کا استحقاق رکھتا ہے۔ اسی طرح کسی نجح کے پاس کسی کی بے گناہی کی سفارش ہوتا وہ بھی اسی بنیاد پر ہوتی ہے کہ نجح صاحب! آپ جائے وقوعہ پر موجود نہ تھے، میں وہاں موجود تھا اور میں جانتا ہوں کہ یہ شخص بے گناہ ہے، لہذا اس کے بارے میں میری سفارش مان لیجئے۔ لیکن آخرت میں ایسی کسی سفارش کی گنجائش نہ ہوگی کیونکہ جس کے حضور شفاعت پیش کرنی ہے وہ خود تمام انسانوں کے ظاہر و باطن سے واقف ہے۔

دنیا میں ایک سفارش تعلقات کی بنیاد پر بھی ہوتی ہے۔ انسان رشتہ داری اور دوستی جیسے تعلقات کی بنیاد پر بعض لوگوں کی بات کو ٹال نہیں سکتا۔ درحقیقت اس کے پیچھے اصل طاقت انسان کی احتیاج ہی ہوتی ہے کہ اسے دنیا میں انہی لوگوں کے ساتھ زندگی گزارنا ہوتی ہے اور ایک دوسرے سے کام لینا ہوتا ہے، اس لئے اسے بعض لوگوں کی دلجوئی کی خاطر یا ان کا دباؤ قبول کرتے ہوئے سفارش مانی پڑتی ہے۔ لیکن جان لیجئے اللہ تعالیٰ ان تمام احتیاجات سے پاک ہے جن کے بارے میں انسانی ذہن سوچ سکتا ہے۔ اس میں شک نہیں کہ اللہ کے دوست بھی ہیں، اس کے عجیب بھی ہیں اور خلیل و کلیم بھی ہیں، لیکن اس کی دوستی کسی احتیاج کی بنیاد پر نہیں ہے کہ اگر ان کی بات نہ مانی تو وہ آڑے وقت میں اس کے کام نہ آئیں گے یا اگر وہ ناراض ہو گئے تو اسے مشکلات کا سامنا کرنا پڑے گا۔ اس کی شان یہ ہے:

﴿وَقُلِ الْحَمْدُ لِلَّهِ الَّذِي لَمْ يَتَّخِذْ وَلَدًا وَلَمْ يَكُنْ لَهُ شَرِيكٌ فِي الْمُلْكِ وَلَمْ يَكُنْ لَهُ وَلِيٌّ مِنَ الْأَنْفُسِ وَكَبِرُوا تَكْبِيرًا﴾ (الاسراء: ۱۱)

”کہہ دیجئے کل شکرا ورتام تعریف اللہ کے لئے ہے جس نے کسی کو اولاد نہیں بنایا اور نہ ہی اس کی بادشاہت میں اس کا کوئی ساتھی ہے اور نہ اس کا کوئی دوست کسی کمزوری کی بنیاد پر ہے۔ اس کی کبریائی کو مانو جیسے وہ (خود) بڑا ہے۔“

قرآن مجید شفاعت باطلہ کے اس تصور کی کلی نفی کرتا ہے چنانچہ سورۃ البقرہ میں ذرا سے لفظی فرق کے ساتھ بني اسرائیل کو مخاطب کر کے دو مرتبہ فرمایا گیا:

﴿وَاتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا عَدْلٌ وَلَا تَنْفَعُهَا شَفَاعَةٌ وَلَا هُمْ يُنْصَرُونَ﴾ (البقرہ: ۱۲۳)

”اس دن سے اپنا بچاؤ کر لو جب کوئی نفس کسی نفس کے کچھ کام نہ آئے گا اور نہ اس کی طرف سے فدیہ قبول ہو گا اور نہ اس کو (اپنے اختیار سے) کوئی سفارش

ہی فائدہ دے گی اور نہ انہیں کوئی اور مدل سکے گی۔“

پھر اس امت کو مخاطب کر کے بھی یہی بات فرمائی گئی:

﴿يَا يَهُوا الَّذِينَ آمَنُوا أَنفَقُوا مِمَّا رَزَقْنَاكُمْ مِنْ قَبْلِ أَنْ يَأْتِيَ يَوْمٌ لَّا يَبْيَعُ فِيهِ وَلَا خُلَةٌ وَلَا شَفَاعَةٌ وَالْكُفَّارُونَ هُمُ الظَّالِمُونَ﴾ (البقرہ: ۲۵۴)

”اے ایمان والو! خرج کرو اس میں سے جو کچھ ہم نے تم کو دیا ہے (مال، صلاحیت و مہلت عمر) اس سے پہلے کہ وہ دن آجائے جس دن نہ کوئی خرید و فروخت ہو سکے گی، نہ کوئی دوستی کام آئے گی اور نہ سفارش چلے گی۔ اور (اس دن کو اس طور پر) نہ ماننے والے ہی دراصل ظالم ہیں۔“

یعنی جو اس دن کو اس طور پر سامنے رکھ کر زندگی نہیں گزارے گا وہ اپنے اوپر ظلم کرے گا۔ وہ کسی سہارے کی بنیاد پر عمل میں تو کوتا ہی کرے گا لیکن وہ سہارا اس دن اسے نہ مل سکے گا اور یہی بات ہے جو نبی اکرم ﷺ نے اپنی امت کو ان الفاظ میں فرمادی:

((كُلُّ أُمَّتٍ يَدْخُلُونَ الْجَنَّةَ إِلَّا مَنْ أَبْيَى)) قَيْلَ وَمَنْ يَأْمُنِي يَأْرُسُولُ اللَّهِ؟ قَالَ : مَنْ أَطَاعَنِي دَخَلَ الْجَنَّةَ وَمَنْ عَصَانِي فَقَدَ أَبْيَى)) (رواه البخاری)

”میرے سب امتی جنت میں داخل ہوں گے سوائے ان کے جو (جنت میں داخل ہونے سے) انکار کر دیں گے،“ صحابہ رضی اللہ عنہم نے پوچھا: ”اے اللہ کے رسول ﷺ بھلا (جنت میں جانے سے) کون انکار کرے گا؟ آپ نے فرمایا: (میری امت میں سے) جو کوئی میری اطاعت کرے گا وہ جنت میں داخل ہو جائے گا اور جس نے میری نافرمانی کی اس نے خود (جنت میں داخل ہونے سے) انکار کر دیا۔“

### (3) اللہ کی شان کریمی کے حوالے سے خود فرمی کاشکار ہونا:

کچھ لوگ یہ سمجھتے ہیں کہ اللہ بہت رحیم و کریم ہے، وہ بڑا نکتہ نواز ہے، لہذا وہ تو بس بخش ہی دے گا۔ ہمارے ہاں آج کل قول حضرات یہی نکتے بیان کر کے لوگوں کو عمل بنار ہے ہیں اور انہیں دھوکہ دے رہے ہیں کہ اللہ بہت کریم ہے، وہ تو بس بخشنے کے بہانے ڈھونڈے گا، اس لئے جو جی چاہے کرو، وہ بخش ہی دے گا۔ یہی وجہ ہے کہ بہت سے لوگ صحیح اٹھ کرنے تو نماز پڑھتے ہیں اور نہ ہی اللہ کی فرمانبرداری کرتے ہیں، بلکہ صحیح سورے ایک قوامی سن لیتے ہیں اور پھر سارا دن اسی نشے میں مست گزار دیتے ہیں۔ یہی وہ تصور ہے جس کا ذکر سورۃ الانفطار میں کیا گیا ہے:

﴿يَا إِيَّاهَا الْإِنْسَانُ مَا غَرَّكَ بِرِبِّكَ الْكَرِيمُ ﴾ الَّذِي خَلَقَكَ فَسُوكَ فَعَدَلَكَ فِي أَيِّ

صُورَةٍ مَا شَاءَ رَكَبَ كَلَّا بُلْ تُكَدِّبُونَ بِالدِّينِ ﴾ وَإِنَّ عَلَيْكُمْ لِحْفِظِينَ ﴾ كِرَاماً

كَاتِبِينَ ﴾ يَعْلَمُونَ مَا تَفْعَلُونَ ﴾ إِنَّ الْأَبْرَارَ لَفِي نَعِيمٍ ﴾ وَإِنَّ الْفُجَارَ لَفِي جَحِيْمٍ ﴾

يَصْلُوْنَهَا يَوْمَ الدِّينِ ﴾ وَمَا هُمْ عَنْهَا بِغَافِلِينَ ﴾ وَمَا أَدْرَكَ مَا يَوْمُ الدِّينِ ﴾ ثُمَّ مَا أَدْرَكَ

مَا يَوْمُ الدِّينِ ﴾ يَوْمَ لَا تَمْلِكُ نَفْسٌ لِنَفْسٍ شَيْئًا ﴾ وَالْأَمْرُ يَوْمَئِيلَلَهِ ﴾﴾ (الانتظار

(۱۹۵):

”اے انسان تجھے کس چیز نے اپنے اس کریم رب کے بارے میں دھوکے میں رکھا، جس نے تجھے پیدا کیا، تیرے اعضاء درست کئے، تجھ کو (مناسب) اعتدال پر بنایا اور جس صورت میں چاہا تجھے ترتیب دیا؟ ہرگز نہیں، بلکہ (اصل مرض یہ ہے کہ) تم جزا و سزا کو جھٹانا چاہتے ہو۔ حالانکہ تم پر نگران مقرر ہیں، لکھنے والے معزز (فرشتے) وہ جانتے ہیں جو تم کر رہے ہو۔ (اور وہ یہ ریکارڈ اس لئے بنارہے ہیں کہ) بے شک نیکو کارغمتوں والی جنت میں جائیں گے اور بدکار جہنم میں جائیں گے اور پھر اس سے غائب نہ ہو پائیں گے۔ آپ کو کیا خبر کہ وہ جزا و سزا کا دن کیسا ہو گا؟ اور پھر آپ کو کچھ خبر ہے کہ وہ یوم الدین کیسا ہے؟ وہ دن ایسا ہو گا جس میں کوئی شخص کسی دوسرے شخص کے بارے میں کوئی اختیار نہیں رکھے گا، اور اس دن تمام تراختیار اللہ ہی کا ہو گا۔“

حقیقت یہ ہے کہ نیک اور بد ایک جیسے نہیں ہو سکتے اور کراماً کتابیں نے جو اعمال نامے تیار کر رکھے ہیں وہ اس لئے کہ ان کی بنیاد پر نیکو کاروں کو جزا ملے اور بدکاروں کو سزا اور اس پر خود تمہارا نفس لو امہ گواہ ہے۔

### قیامت کا ثابت تصور

قرآن مجید قیامت کے بارے میں جو ثابت تصور اجاگر کرتا ہے اور جس پر یقین کرنا ہی ایمان کا تقاضا ہے، وہ یہ ہے:

﴿يَا إِيَّاهَا الَّذِينَ آمَنُوا آتُهُمُ الْأَنْوَارَ وَلَتُسْتَرِّ نَفْسٌ مَا قَدَّمُتُ لِعَدِ وَأَنْقُوا اللَّهُ إِنَّ اللَّهَ خَبِيرٌ بِمَا تَعْمَلُونَ ﴾

﴿ (الحشر: ۱۸) ﴾

”اے ایمان والو! اللہ کی نافرمانی چھوڑ دو اور چاہئے کہ ہر نفس اس پر نظر رکھے

کہ اس نے کل کے لئے کیا آگے بھیجا ہے، اور دیکھو واقعی اللہ کی نافرمانی چھوڑ دو، بے شک اللہ تعالیٰ تمہارے اعمال سے خوب باخبر ہے۔“

یعنی جب تم مان چکے ہو کہ اللہ تعالیٰ نے تمہیں پیدا کیا ہے، قرآن مجید تمہاری ہدایت کے لئے نازل فرمایا ہے اور وہ یہ حقیقت بیان کرتا ہے کہ اصل زندگی آخرت کی زندگی ہے اور قیامت کا دن جزا و سزا کا دن ہوگا تو تمہیں اللہ کی نافرمانی چھوڑ دینی چاہئے اور تمہیں ہر وقت اس چیز کا فکر دامن گیر رہنا چاہئے کہ میں نے اپنی اس زندگی کے لئے آگے کیا بھیجا ہے؟ کیونکہ وہاں ہر انسان کو وہی کچھ ملے گا جو اس نے آگے بھیجا ہوگا، اور اس کے بارے میں وہ ہستی خوب باخبر ہے جس کے سامنے پیشی ہے اور جس نے جزا و سزا کا فیصلہ فرمانا ہے۔

یہی وہ حقیقت ہے جس کو سورۃ القیامہ میں بھی ان الفاظ میں بیان کیا گیا: ﴿يَنَبُوا إِلَيْهِ الْأَنْسَانُ يُوْمَئِذٍ بِمَا قَدَّمَ وَأَخْرَ﴾ (القیامہ: ۱۳) ”اس دن آگاہ کر دیا جائے گا ہر انسان کو کہ اس نے کیا آگے بھیجا اور کیا چچھے چھوڑا۔“ اور سورۃ النباء میں فرمایا گیا: ﴿إِنَّا أَنْذَرْنَاكُمْ عَذَابًا قَرِيبًا يَوْمَ يَنْظُرُ الْمَرءُ مَا قَدَّمَتْ يَدَهُ وَيَقُولُ الْكُفَّارُ يَلْيَتِي كُنْتُ تُرَابًا﴾ (النباء: ۲۰) ”هم نے تم کو عنقریب آنے والے عذاب سے آگاہ کر دیا ہے، جس دن ہر انسان دیکھ لے گا کہ اس کے ہاتھوں نے آگے کیا بھیجا تھا، اور کافر کہے گا کاش میں مٹی ہوتا۔“ اس لئے کہ اس نے آگے کچھ بھیجا ہی نہیں ہوگا اور اسی پاداش میں کپڑا لیا جائے گا۔ پھر اس حقیقت کو سورۃ النازعات میں مزید واضح فرمادیا گیا:

﴿فَإِذَا جَاءَتِ الطَّامِةُ الْكُبْرَى يَوْمَ يَسْدَكُرُ الْأَنْسَانُ مَا سَعَى وَبُرَزِّتِ الْجَحِيمُ لِمَنْ يَرِى فَإِنَّمَا مَنْ طَغَى وَأَثْرَ الْحَيَاةُ الدُّنْيَا فَإِنَّ الْجَحِيمَ هِيَ الْمَأْوَى وَإِنَّمَا مَنْ خَافَ مَقَامَ رَبِّهِ وَنَهَى النَّفْسَ عَنِ الْهُوَى فَإِنَّ الْجَنَّةَ هِيَ الْمَأْوَى﴾ (النزعۃ: ۴۰ تا ۴۱)

”اور جس وقت آجائے گی وہ بڑی آفت، اس دن انسان یاد کرے گا کہ اس نے کیا بھاگ دوڑ کی تھی اور جہنم ہر دیکھنے والے کے سامنے رکھ دی جائے گی۔ پس جس نے سرکشی کی ہوگی (اپنے حقوق سے بڑھ کر لیا ہوگا اور اپنی حدود سے آگے بڑھ گیا ہوگا) اور دنیا کی زندگی کو ترجیح دی ہوگی پس جہنم اس کا ٹھکانہ ہوگا اور جو ڈر گیا اپنے رب کے سامنے کھڑا ہونے سے اور اس نے اپنے نفس کو اس کی خواہشوں سے روکے رکھا، پس اس کا ٹھکانہ جنت ہوگا۔“

یہی وہ دن ہے جس دن وہ انسان پکارا ٹھے گا جس نے اس دن کو سامنے رکھ کر زندگی نہ

گزاری ہوگی ﴿يَقُولُ يِلْيَتَنِي قَدَّمْتُ لِحَيَاٰتِي﴾ (النَّجْر: ۲۳) ”کہہ گا: اے کاش میں نے کچھ آگے بھیجا ہوتا اپنی زندگی کے لئے،“ یعنی اس دن معلوم ہو جائے گا کہ اصل زندگی تو یہ ہے۔ ہماری اس دنیا کی زندگی اور آخرت کی زندگی کا معاملہ ایک مثال سے سمجھنے کی کوشش کیجئے۔ ہم میں سے کتنے لوگ ہیں جو چاہتے ہیں کہ ہمیں سعودی عرب یا امارات کا ویزا مل جائے۔ تو جسے بھی ویزا ملتا ہے ایک مدت معین تک ملتا ہے۔ وہ آدمی وہاں جا کر کھاتا بہت ہے لیکن خرچ کم سے کم کرتا ہے، اور اپنی ساری بچت وہاں بھیجا ہے جہاں سے آیا ہے۔ حالانکہ اس کی محنت وہاں صرف ہو رہی ہے جہاں وہ آیا ہوا ہے، لیکن وہاں وہ پاؤں پسарنے کی کوشش نہیں کرتا۔ اس لئے کہ اسے یقین ہے کہ یہاں میں ایک مدت معین تک کے لئے آیا ہوں اور مجھے مستقل طور پر وہیں رہنا ہے جہاں سے میں آیا ہوں۔ چنانچہ وہ اپنی ساری بچت اپنے وطن بھیج کر وہاں گھر بنواتا ہے، پر اپرٹی خریدتا ہے اور بچت جمع کرتا ہے۔ تو یہی تصور ہے جو قرآن مجید ہمیں دیتا ہے کہ تمام لوگ اس دنیا میں ایک معین مدت کے لئے ویزے دے کر بھیج گئے ہیں اور انہیں مستقل طور پر رہنا وہیں ہے جہاں سے یہ گئے ہیں۔ چنانچہ جب کوئی فوت ہو جائے تو ہم یہی حقیقت یہ کہتے ہوئے تسلیم کرتے ہیں: إِنَّا لِلَّهِ وَإِنَّا إِلَيْهِ رَاجِعُونَ ”بے شک ہم اللہ ہی کی ملکیت ہیں اور بے شک اسی کی طرف لوٹنے والے ہیں،“ اور پھر تمام لوگوں کو وہی کچھ ملے گا جو انہوں نے اس دنیا کی زندگی میں بچت کر کے آگے بھیجا ہوگا اور جو شخص اس دنیا میں آ کر اس حقیقت کو بھول جائے کہ میں یہاں ویزا پر آیا ہوا ہوں اور اسی کو وطن سمجھ لے، اسی زندگی کو اصل زندگی سمجھ لے اور تمام عمر اسی زندگی کو سنوارنے کے لئے لگادے تو قرآن حکیم ایسے شخص کو ناکام ترین شخص قرار دیتا ہے۔ اس کا ذکر سورہ کہف کے آخری رکوع کی آیات میں کیا گیا ہے، جس کے بارے میں رسول اللہ ﷺ نے فرمایا ہے کہ جو کوئی اس سورت کی پہلی دس آیات اور آخری رکوع کی آیات کو حفظ کر لے تو وہ فتنہ دجال سے محفوظ رہے گا۔ فرمایا:

﴿قُلْ هُلْ نُبَشِّكُمْ بِالْأَخْسَرِينَ أَعْمَالًا ﴾ الَّذِينَ ضَلَّ سَعْيُهُمْ فِي الْحَيَاةِ الدُّنْيَا وَهُمْ يَحْسَبُوْنَ أَنَّهُمْ يُحْسِنُوْنَ صُنْعًا ﴾ أُولَئِكَ الَّذِينَ كَفَرُوا بِاِيْلَيْتَ رَبِّهِمْ وَلَقَاءٌ هُ فَحَيْطَتْ أَعْمَالُهُمْ فَلَا نُقِيمُ لَهُمْ يَوْمَ الْقِيَمَةِ وَرُزْنَا ﴾ ذَلِكَ جَزَاءُهُمْ جَهَنَّمُ بِمَا كَفَرُوا وَاتَّخَذُوا إِلَيْنِي وَرَسُلِي هُنُّوا ﴾﴾  
 (۱۰۶ تا ۱۰۲)

”اے نبی ﷺ کہہ دو کہ کیا ہم تمہیں نہ بتائیں کہ اپنے اعمال اور جدوجہد کے اعتبار سے سب سے زیادہ خسارے میں رہنے والے لوگ کون ہیں؟ وہ لوگ کہ

جن کی ساری بھاگ دوڑ اور محنت (آخرت کی کامیابی کو چھوڑ کر) دنیا ہی کے حصول میں لگ گئی اور ستم بالائے ستم یہ کہ وہ اپنی دانست میں یہ سمجھتے رہے کہ وہ (دنیا کو مقصود بنا کر) بہتر اچھا کام کر رہے ہیں۔ یہ ہیں وہ لوگ جنہوں نے انکار کیا اپنے رب کی آیات کا اور اس کی ملاقات کا۔ پس تو دنیا میں اگر انہوں نے کچھ نیک کام کئے ہوں گے (جیسے نماز، روزہ، صدقہ و خیرات وغیرہ اپنے خمیر کو تھکی دینے کے لئے) تو وہ سب ضائع کر دیئے جائیں گے (کیونکہ ان کا مous کا مقصود بھی دنیا ہی ہوتی تھی) لہذا ہم ان کے لئے قیامت کے دن ترازو بھی نہیں لگائیں گے۔ ان کی سزا جہنم ہوگی، اسی پاداش میں کہ انہوں نے کفر کیا اور اللہ کے رسولوں اور اس کی آیات کو مذاق ہی سمجھتے رہے۔“

ہماراالمیہ یہ ہے کہ ہم ان آیات کو صرف دو رنبوی ﷺ کے کافروں پر منطبق کر کے اپنے آپ کو اس سے بری سمجھتے ہیں، حالانکہ ہم میں سے کتنے ہیں جنہوں نے اپنی زندگیاں اس دنیا کے لئے کھپادیں ہیں اور ہم نے تو اللہ کی کتاب سے آنکھیں بند کر رکھی ہیں ﴿الَّذِينَ كَانُواْ أَعْيُنُهُمْ فِي غِطَاءٍ عَنْ ذِكْرِي وَكَانُواْ لَا يَسْتَطِيغُونَ سَمْعًا﴾ (الکہف: ۱۰۱) ”جن کی آنکھیں ہمارے ذکر (قرآن مجید) سے بند رہیں اور انہوں نے سننے کی بھی طاقت نہ رکھی۔“ اللہ تعالیٰ ہر مسلمان کو اس روشن سے بچائے اور اسے واقعی قرآن مجید کی دی ہوئی ہدایت پر یقین عطا کرتے تاکہ وہ آخرت کے لئے توشہ آگے بھینجنے کی طرف اپنی پوری توجہ دے اور وہاں پر کامیابی حاصل کرے۔ آمین!

## دوسرا گوشہ

### عبادات

عبادات یعنی نماز، روزہ، زکوٰۃ اور حج کو نبی اکرم ﷺ نے اسلام کے ستون قرار دیا ہے اور کسی بھی تغیر کی پختگی کا دار و مدار ہمیشہ اس کے ستونوں کی مضبوطی پر ہوتا ہے۔ عبادات اصل میں ایک طرف روحانی بالیگی اور یادرب کام و ثڑ ریعہ ہیں تو دوسری طرف نفس انسانی کی کمزوریوں کا مداوا ہیں۔ خالق انسان خود فرماتا ہے کہ ﴿خُلِقَ الْإِنْسَانُ ضَعِيفًا﴾ النساء 28 ”انسان کو ضعیف پیدا کیا گیا ہے۔“ ﴿خُلِقَ الْإِنْسَانُ مِنْ عَجَلٍ﴾ (الانبیاء 37) ”انسان میں عجلت پسندی ہے۔“ ﴿إِنَّ الْإِنْسَانَ خُلِقَ هَلْوَعًا وَإِذَا مَسَّهُ الشَّرُّ جَزُوعًا وَإِذَا مَسَّهُ الْخَيْرُ مَنْوِعًا إِلَّا الْمُصَلِّينَ ۝ أَلَّذِينَ هُمْ عَلَىٰ صَلَوةِهِمْ دَائِمُونَ﴾ (المعارج 19-23) ”بے شک انسان بہت تھڑدلا ہے جب اسے کوئی بُرا لئی پہنچتی ہے تو واپسیا مجاہدیتا ہے اور جب اسے کوئی بھلائی پہنچتی ہے (مال دولت ملتا ہے) تو اسے سنبھال سنبھال کر رکھتا ہے۔ سوائے نمازوں کے جو اپنی نماز پر دوام اختیار کرتے ہیں۔“

اگر انسان واقعی ان عبادات کو کما حقہ اختیار کر لے یعنی شعوری طور پر ادا کرے تو ان کمزوریوں پر قابو پا کر اپنے رب کی بندگی کا حق ادا کرنے کے قابل ہو جاتا ہے۔ حال تو یہ ہے کہ ہم ساری عمر نماز ادا کرتے ہیں لیکن اس کا ترجمہ تک سیکھنے کی کوشش نہیں کرتے۔ اور روزہ رکھتے ہیں لیکن نمازوں پر پڑھتے اور اسے گزارنے کے لئے بعض دفعہ سینما ہاں بھی چلے جاتے ہیں۔

عبادات میں تقسیم اللہ تعالیٰ کے فرمان اور نبی اکرمؐ کے اسوہ حسنہ کی بنیاد پر کچھ یوں ہے۔ مکتوبہ سے مراد وہ عبادات ہیں جو قرآن مجید نے لازم یعنی فرض قرار دی ہیں اور تطوع وہ حصہ ہے

جونی اکرم ﷺ نے خود اختیار فرمایا ہے۔ کیونکہ قرآن مجید میں اس کے لئے قرینہ موجود ہے۔  
 ﴿مَنْ تَطَوَّعَ خَيْرًا فَهُوَ خَيْرٌ لَّهُ﴾ (البقرہ 184) ”جو کوئی بھلائی اختیار کرتا ہے وہ اس کے حق میں بہتر ہی ہے۔“ وہ اختیاری عبادات جونی اکرم صلی اللہ علیہ وسلم نے اختیار کی ہیں ان کی تقسیم یوں ہے۔

### 1- واجب

واجب وہ عبادات قرار پائیں جن کے بارے میں رسول اللہ ﷺ نے حکم فرمایا ہے کہ اس کو اختیار کیا جائے۔ فرض اور واجب میں فرق یہی ہے کہ فرض وہ ہیں جن کا حکم اللہ تعالیٰ نے دیا ہے اور واجب وہ جن کا آپ نے حکم دیا ہے۔

### 2- سنت مؤکدہ

وہ عبادات جن کی ادائیگی کے لئے آپ نے ترغیب و تشویق دلائی ہے اور خود پابندی سے عمل کیا ہے۔

### 3- سنت غیر مؤکدہ

سنت غیر مؤکدہ وہ عبادات کہلاتی ہیں جن کی ترغیب و تشویق تو ہے لیکن آپ کا عمل مستقل نہیں ہے۔

### 4- نوافل

نوافل عبادات کا وہ حصہ ہیں جن کیلئے ترغیب و تشویق ہے لیکن آپ کا عمل ثابت نہیں ہے۔

### عبادات کی اہمیت

- 1- فرائض دینی کے حوالے سے عبادات کا مقام ان ستونوں کی مانند ہے جس پر فرائض دینی کی پوری عمارت کھڑی ہے۔
- 2- نبی کریم ﷺ کے تربیت یافتہ ساتھیوں کا نقشہ قرآن مجید میں ان الفاظ میں کھینچا گیا ہے۔

﴿مُحَمَّدٌ رَسُولُ اللَّهِ وَالَّذِينَ مَعَهُ، أَشَدَّ أَهْلَ الْكُفَّارِ رُحْمَاءً بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا سِيمَاهُمْ فِي وُجُوهِهِمْ مِنْ أَثْرِ السُّجُودِ﴾ (الفتح: 29)

”محمد ﷺ کے رسول ہیں اور جو لوگ ان کے ساتھ ہیں وہ کفار پر سخت (مگر) آپس میں رحم دل ہیں۔ تم ان کو اللہ کے فضل اور اس کی خوشنودی کی طلب میں رکوع و سبحان میں (سرگرم) پاؤ گے۔ ان کا امتیاز ان کے چہروں پر سجدوں کے اثرات سے ہے۔“

3۔ احیائی تحریکوں میں عبادات کے حوالے سے ایک کوتا، ہی کا ارتکاب ہو، ہی جاتا ہے۔ اس کی وجہ یہ ہے کہ وسیع تصور دین میں عبادات پر توجہ کا ارتکاز کم ہو جاتا ہے۔ ڈاکٹر اسرار احمد صاحب نے ”اسلام کی نشأة ثانیة کرنے کا اصل کام“ میں عبادات کی اہمیت کے حوالے سے لکھا ہے کہ :

”نماز کا یہ مقام کہ وہ ”معراج المومنین“ ہے، نگاہوں سے بالکل او جھل ہے اور نفسِ انسانی کا اس سے ایسا انس کہ ”فُرَّةُ عَيْنِي فِي الصَّلَاةِ“ کی کیفیت پیدا ہو سکے، ناپید ہے۔ اس کے برعکس زیادہ ترقی پسند لوگوں کے نزدیک تو صلوٰۃ معاشرے کے ہم معنی قرار پائی ہے اور دوسروں کے ایک جامع پروگرام ہے۔ زکوٰۃ کا یہ پہلو کہ یہ روح کی بالیگی اور تزریقیہ کا ذریعہ ہے اس قدر معروف نہیں جتنی اس کی یہ حیثیت کہ یہ اسلامی نظامِ معيشت کا اہم ستون ہے۔ روزہ کے بارے میں یہ تو خوب بیان کیا جاتا ہے کہ یہ ضبط نفس (Self Control) کی مشق و ریاضت ہے لیکن اس کی اس حقیقت کا یا تو سرے سے ادراک ہی نہیں ہے یا اس کے بیان میں حجاب محسوس ہوتا ہے کہ یہ روح کی تقویت کا سامان اور جسدِ حیوانی کی اس پر گرفت کو مکروہ کرنے کا ذریعہ ہے۔ چنانچہ یہ حدیث تو تحریر و تقریر میں عام بیان ہوتی ہے کہ ”الصُّومُ جُنَاحٌ“ اور اس کی تشریح پر خوب زور دیا جاتا ہے۔ لیکن یہ حدیث قدسی کہ ”الصُّومُ لِي وَأَنَا أَجْزِي بِهِ“، روزہ میرے لئے ہے اور اس کی جزا میں خود دوں گا / خود ہوں۔ اول تو کم ہی بیان ہوتی ہے اور اگر ہوتی بھی ہے تو بس سرسری طور پر۔ اسی طرح حج کے بارے میں یہ تو معلوم ہے کہ اس کے ذریعے ”خدا پرستی“ کے محور پر ایک عالمگیر برادری، کی تنظیم ہوتی ہے لیکن اس سے آگے اس کی روحانی برکات کا کوئی تذکرہ نہیں ہوتا۔“

4۔ عبادات کے ظاہری اور اجتماعی فوائد اور حکمتیں بھی ہیں لیکن ان کی بنیادی اہمیت انسان کی اخلاقی و روحانی تربیت کے اعتبار سے ہے۔

## نماز

نبی اکرم ﷺ نے فرمایا [الصلوٰۃ عماد الدین من هدمها هدم الدین] ”نماز دین کا ستون ہے جس نے اس ستون کو گردایا اس نے دین اسلام کو گردایا۔“ گویا نماز نہ ادا کرنے کی صورت میں اسلام سے کیا تعلق باقی رہا۔ ﴿وَاللَّذِينَ هُمْ عَلَىٰ صَلَوةِهِمْ دَائِمُونَ﴾ (سورہ المارج 23) میں یہی مطلوب ہے کہ وقت کی پابندی کے ساتھ پانچوں نمازوں میں ادا کی جائیں اور اسی کی طرف اشارہ کیا ہے رسول اللہ ﷺ نے اس فرمان میں: [بَيْنَ الْعَبْدِ وَبَيْنَ الْكُفَّارِ تَرْكُ الصَّلَاةِ] (رواہ مسلم) ”بندہ مسلم اور کفر کے مابین نمازوں کو چھپڑ دینا، ہی تو ہے۔“

☆ سورۃ مومنوں میں اللہ تعالیٰ کے محبوب بندوں کی پہلی صفت بیان ہوئی کہ:

﴿الَّذِينَ هُمْ فِي صَلَاتِهِمْ حَاسِعُونَ ۝﴾

”جو اپنی نمازوں میں خشوع رکھنے والے ہیں۔“ (المؤمنون: 2)

اسی مقام پر آخری صفت یہ آئی ہے کہ:

﴿وَالَّذِينَ هُمْ عَلَىٰ صَلَوةِهِمْ يُحَافِظُونَ ۝﴾

”جو اپنی نمازوں کی حفاظت کرتے ہیں۔“ (المؤمنون: 9)

نماز کا ظاہری پہلو یہ ہے کہ اس کی حفاظت کی جائے یعنی اسے پابندی وقت کے ساتھ مسجد میں باجماعت اور تمام ظاہری آداب کو ملحوظ رکھتے ہوئے ادا کیا جائے۔ کیونکہ نماز پنجگانہ کے بعد اقاومت صلوٰۃ کا تقاضا کیا گیا ہے اور اقاومت صلوٰۃ باجماعت ادا نیگی سے ہی ہوتی ہے اور اقاومت میں اس لئے یہ الفاظ ادا کئے جاتے ہیں ”قد قامت الصلوٰۃ“، گویا باجماعت نماز عملی صورت ہے اقاومت صلوٰۃ کے حکم کی۔ اس کے علاوہ تعدل ارکان یعنی پورے اطمینان کے ساتھ قیام، رکوع، قومنہ، سجده، جلسہ اور تشهد کی ادا نیگی بھی نماز کے قائم کرنے میں شامل ہے۔ نماز کا باطنی پہلو یہ ہے کہ اسے پوری توجہ، انہاک اور خشوع و خضوع کے ساتھ ادا کیا جائے یعنی

(i) نمازا یسے ادا کی جائے گویا کہ یہ آخری نماز ہے۔

(ii) اللہ کی نعمتوں کو تصور میں لاتے ہوئے شکر کے جذبات کے ساتھ نماز ادا کی جائے۔

﴿إِنَّا أَعْطَيْنَاكَ الْكَوْثَرَ ۝ فَصَلِّ لِرَبِّكَ وَأَنْحِرْ ۝﴾

”(اے نبی ﷺ) بے شک ہم نے آپ کو خیر کثیر عطا کی ہے پس (شکر کے طور پر) نماز پڑھئے اور قربانی پیش کیجئے۔“ (سورہ کوثر: 1، 2)

(iii) نماز میں جو کچھ پڑھا جاتا ہے اس کا مفہوم یاد کیا جائے تاکہ نماز میں توجہ رہے اور شکر کی ادا نیگی

کے ساتھ نماز دعا بن جائے۔

☆ نماز کے بارے میں مطلوب کیفیت تو یہ ہے کہ انسان کو اس سے اتنی محبت ہو کہ اس کا منتظر رہے۔ آپ نے فرمایا

[**قُرْةُ عَيْنِي فِي الصَّلَاةِ**]

”میری آنکھوں کی ٹھنڈک نماز میں ہے۔“

☆ جماعت کے وقت سے تھوڑا سا پہلے مسجد میں پہنچنے کی کوشش کی جائے اور تکبیر اولیٰ کے ساتھ نماز کا اہتمام کیا جائے۔

☆ سورۃ الشوریٰ کی آیت 36 تا 47 میں اقامۃ دین کی جدوجہد کرنے والوں کے اوصاف بیان کئے گئے ہیں۔ ان میں سے ایک وصف **أَقَامُوا الصَّلَاةَ** ہے یعنی نماز انقلابی کارکنوں کی تربیت کا اہم ترین ذریعہ ہے۔ صحیح سویرے بیدار ہونا، نیند کو قربان کرنا، پھر دن میں بار بار اپنے معمولات کو چھوڑ کر مسجد میں حاضر ہونا، ایک امام کی اقتداء میں پورے نظم کے ساتھ نماز ادا کرنا اور پھر اپنے تمام معمولات کو نماز کے اوقات کے حوالے سے طے کرنا یہ سب نماز ہی سے حاصل ہونے والی تربیت کا مظہر ہے۔

☆ رات کے پچھلے پھر میں اللہ تعالیٰ دعا میں پوری فرماتا ہے۔ اگر ہم واقعی اقامۃ دین کی منزل سر کرنا چاہتے ہیں تو اس کے لئے اللہ کی بھرپور مدد کی ضرورت ہے۔ اللہ سے مدد مانگنے کے لئے بہترین ذریعہ نماز اور بہتر وقت رات کا پچھلا پھر ہے۔

﴿يَا أَيُّهَا الَّذِينَ آمَنُوا اسْتَعِيْنُو بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ ۝﴾

”اے لوگو! جو ایمان لائے ہو، صبر اور نماز سے مدد لو۔ بے شک اللہ صبر کرنے والوں کے ساتھ ہے۔“ (البقرہ: 153)

﴿وَالَّذِينَ يَسْتَعِيْنُ لِرَبِّهِمْ سُجَّدًا وَقِيَامًا ۝﴾ (الفرقان: 64)

”اور جو اپنے رب کے آگے سجدہ و قیام میں راتیں گزارتے ہیں۔“

﴿إِنَّهُمْ كَانُوا قَبْلَ ذَلِكَ مُحْسِنِينَ ۝ كَانُوا قَلِيلًا مِنَ اللَّيِّلِ مَا يَهْجَعُونَ ۝﴾

”یہ لوگ اس سے پہلے نیکو کار (درجہ احسان پر) تھے (اور عبادت میں مشغول رہنے کے باہم سبب) رات کو بہت کم سوتے تھے۔“ (الذاریات: 16-17)

## زکوٰۃ

☆ ”تریت و ترکیہ“ اقامت دین کی جدوجہد کا ایک اہم مرحلہ ہے۔ زکوٰۃ ترکیہ نفس ہی کا ایک ذریعہ ہے جس کے ذریعہ قرب الہی کے حصول میں حائل ایک بڑی رکاوٹ یعنی مال کی محبت پر انسان قابو پاتا ہے۔ پھر زکوٰۃ کے ذریعے انسان میں اللہ کی خوشنودی کے لئے مال خرچ کرنے کا جذبہ پیدا ہوتا ہے۔

☆ زکوٰۃ دینے کے لئے ہماری اولین ترجیح اپنے اعزہ واقارب میں موجود مستحقین ہونے چاہئیں۔ اس سے ہمارے اعزہ واقارب کی تالیف قلب ہوتی ہے اور وہ ہماری دعوت کو ہمدردی سے سنتے ہیں۔ کامیاب داعی وہی ہے جو انسان دوست اور دوسروں کے دکھ درد بانتے والا ہو۔ ہمیں زکوٰۃ کی عبادت کو بھی اقامت دین کی جدوجہد کا اہم رکن سمجھنا چاہئے اور ہو سکتے تو الغفو کے قرآنی حکم کا مصدق بننے کی کوشش کرنی چاہئے تاکہ مال کی محبت جو دنیا سے تعلق کا مضبوط ذریعہ ہے اس سے بچا جاسکے۔

## روزہ

☆ روزہ ہمارے اندر روحانیت کو تقویت دینے اور قرب الہی کے حصول کا سب سے موثر ذریعہ ہے۔ سورہ بقرہ کے 23 ویں رکوع میں روزے کے بارے میں احکامات دینے کے بعد اللہ نے فرمایا۔

﴿وَإِذَا سَأَلَكَ عِبَادِيْ عَنِّيْ فَإِنِّيْ قَرِيبٌ أُجِيبُ دَعْوَةَ الدَّاعِ إِذَا دَعَانِ﴾

”اور (اے نبی) جب میرے بندے آپ سے میرے بارے میں دریافت کریں تو (ان کو بتا دیجئے کہ) میں ان سے قریب ہی ہوں۔ پکارنے والا جب مجھے پکارتا ہے تو میں اس کی پکار کا جواب دیتا ہوں۔“ (البقرہ: 186)

☆ روزہ کے ذریعے ہم نفسانی خواہشات پر قابو پا کر اپنی روح کو تقویت دیتے ہیں۔ روزے کے دوران صرف کھانے پینے اور جنسی خواہشات کی تسلیکیں سے اجتناب کرنا، ہی نہیں ہے بلکہ جسم کے ہر عضو کو روزے کی کیفیت سے گزارنا ہے۔ مراد یہ ہے کہ ہماری آنکھ، کان، زبان، ہاتھ، پاؤں، دل کسی بھی عضو سے اللہ کی نافرمانی نہ ہوتا کہ پورے اعتماد سے اللہ تعالیٰ سے ماگ سکیں۔

[مَنْ لَمْ يَدْعَ قَوْلَ الزُّورِ وَالْعَمَلَ بِهِ فَلَيْسَ لِلَّهِ حَاجَةٌ أَنْ يَدْعَ طَعَامَهُ،

وَشَرَابَهُ] (نسائی)

”جس کسی نے جھوٹ بولنا اور اس پر عمل کرنانہ چھوڑا تو اللہ کو اسکی ضرورت نہیں وہ اپنا کھانا اور

پینا چھوڑ دے۔“

☆ ”روزے کی اس افادیت کے پیش نظر ضروری ہے کہ ہم فرض روزوں کے علاوہ نفلی روزوں کا بھی اہتمام کریں۔ جیسے عرفہ کا روزہ عاشورہ کے دور و زئے ہر قمری ماہ کی 13 تا 15 تاریخ کے تین روزے وغیرہ۔

## حج

☆ حج تمام عبادات میں سے تمام برکتوں کی جامع اور عظیم ترین عبادت ہے۔

☆ حج اگر قبول ہو جائے تو انسان کے تمام گناہ معاف ہو جاتے ہیں۔

☆ جس مسلمان کے پاس زادراہ ہو پیچھے گھروالوں کے لئے گزر اوقات کا سامان ہو، وہ سفر کی صعبوبتیں اور دوران حج مشقیں برداشت کرنے کے قبل ہو راستے میں امن و امان ہو تو اس پر حج کرنا لازم ہے۔

☆ حج کے ذریعہ انسان کو بے شمار روحانی برکات حاصل ہوتی ہیں اور خاص طور پر بعض روحانی مناظر اور کیفیات ہمیشہ کے لئے اس کے حافظہ کا سرمایہ بن جاتی ہیں جن کا تصور کر کے وہ روحانی بالیدگی اور ترفع حاصل کرتا رہتا ہے۔ اللہ تعالیٰ نے بیت اللہ صفا و مروہ اور مشعر الحرام کو شعائر اللہ قرار دیا ہے جو انسان کو اللہ تعالیٰ کی عظمت اور اس کی اطاعت کی یاد کی تازگی کا ذریعہ ہیں۔

☆ ہم میں سے ہر ساتھی کو حج کے لئے خلوص اور دل کی گہرائیوں سے دعا کرنی چاہئے۔ اللہ یہ دعا ضرور پوری فرماتا ہے۔

☆ حج اصل میں مسلمانوں میں ایک ملت کے تصور کا موثر ذریعہ بھی ہے کہ ہر مسلمان خواہ پاکستانی ہو یا ہندوستانی، ایرانی ہو یا عرباتی، ترکی ہو یا افغانی وہ ان نسلی و لسانی، علاقائی تقسیموں سے بلند ہو کر ایک لباس زیب تن کر کے ایک ملت کا فرد ہونے کا ثبوت مہیا کرتا ہے۔ کاش واقعی حج اس شیرازہ بندی کا ذریعہ بن جائے اور تمام مسلمان ان علاقائی عصبتیوں سے بالاتر ہو کر خود کو ایک ملت کا فرد بنا لیں اور امت مسلمہ میں ہونے کو ترجیح دیں لیکن تو غلبہ دین الحق کی راہ ہموار ہو جائے۔ عبادات کی تقسیم کا نقشہ دیا جا رہا ہے تاکہ ہر شخص پورے شعور کے ساتھ ان کی ادائیگی کر سکے۔

تطوع نوافل					مكتوب فرائض	
نوافل	سنت غیر موكدہ	سنت موكدہ	واجب		فرض	عبدات
تحجیۃ المسجد۔ 2 رکعت تحجیۃ الوضوء۔ 2 رکعت اشراق۔ 2 تا 4 رکعت الضحی یا شچت۔ 2 تا 12 رکعت اواین۔ 2 تا 6 رکعت تجد۔ 2 تا 10 رکعت (یہ آپ پر فرض تھی اس لئے امت کیلئے نفل قرار پائی۔)	8 رکعت عصر۔ 4 عشاء۔ 4/6 مغرب۔ 2 عشاء۔ کو وتر بنا ہے۔	10/12 فجر۔ 2 ظہر۔ 4 مغرب۔ 2 عشاء۔ کے نوافل	وتر 3 تا 11 رکعت (+2) تا (9) تجد کو وتر بنا ہے۔	17 رکعتاں (نماز) فجر۔ 2 ظہر۔ 4 عصر۔ 4 مغرب۔ 3 عشاء۔ 4	الصلوٰۃ (نماز)	
1۔ 6 روزے ماہ شوال کے 2۔ اگر کوئی زیادہ روزے رکھنا چاہے تو ہر پیر اور جمعرات کا روزہ زیادہ مستحب ہے۔ (صرف جمعہ کے دن کو روزہ کیلئے مخصوص کر لینا منع ہے)	X	1۔ یوم عرفہ۔ 9 ذی الحجه اور 10 محرم دوروزے یا 10 اور 11 محرم 3۔ ہر ماہ 3 روزے مستحب ایام بیضی 13 تا 15) چاند کی	X	ماہ رمضان المبارک (روزہ) کے روزے	الصوم	
العفو۔ جو بھی ضروریات سے زائد ہے یعنی بچت ہے وہ سب اللہ کی راہ میں خرچ کر دی جائے۔	عقیقہ	قربانی	فطرانہ	الزکوٰۃ کم از کم حد تک ہو جائے 2.5% مال تجارت + نقدی وزیورات 10% جنس بارانی 5% جنس چاہی، نہری چوپاؤں پر بھی ایک تعداد ادا ہونے پر زکوٰۃ عائد ہو جاتی ہے۔	جب مال جنس زکوٰۃ کی از کم حد تک ہو جائے 2.5% مال تجارت + نقدی وزیورات 10% جنس بارانی 5% جنس چاہی، نہری چوپاؤں پر بھی ایک تعداد ادا ہونے پر زکوٰۃ عائد ہو جاتی ہے۔	

X	الحج الصغر (عمرہ)	X	X	الحج الکبر زندگی میں ایک بار فرض ہے جب بھی استطاعت سفر میسر ہو
---	-------------------------	---	---	---

### عبدات میں لوازمات فرائض

- 1 تمام فرائض وقت کی پابندی کے ساتھ اجتماعی ہیں۔ نماز کے اوقات کے بارے میں بڑی وسعت رکھی گئی ہے تاکہ ہر علاقے کے حالات اور کار و باری ضروریات کو سامنے رکھ کر وقت کا تعین کرنے میں آسانی ہو۔
- 2 یہ مستقل اور داعی ہیں جن طور پر بھی فرض کی گئی ہیں ان کا جان بوجھ کر چھوڑنے والے کا اسلام سے کوئی تعلق نہیں رہتا۔ نماز کے بارے میں واضح کر دیا گیا ہے کہ اسلام اور کفر میں بھی تو فرق رکھنے والی ہے۔

روزہ کے بارے میں فرمایا [ عن أبي هريرة قال قال رسول الله صلى الله عليه وسلم من افطر يوماً من رمضان من غير رخصةٍ لم يجزه صيام الدهر ] رواه احمد جس نے بغیر عذر کے ایک روزہ بھی چھوڑ دیا تو اس کے بد لے پوری عمر کے نفلی روزے کفارہ نہیں ہے۔ زکوٰۃ توانہ کرنے پر قبال کیا گیا۔

حج کے بارے میں رسول اللہ صلی اللہ علیہ وسلم نے فرمایا اگر استطاعت کے باوجود کوئی مسلمان حج نہیں کرتا تو اللہ تعالیٰ کو اس کا اسلام قبول نہیں ہے۔ وہ نصرانی ہو کر مرے یا یہودی۔

-3 ان کے تمام ارکان کو ان کی شرائط کے مطابق ادا کیا جائے۔ اطمینان کے ساتھ اور تعدل کے ساتھ۔

-4 تمام عبادات کی غرض اور مقصد بھی پورا ہو جیسے قرآن مجید اور احادیث رسول صلی اللہ علیہ وسلم میں بیان ہوتی ہیں۔ یعنی خشوع و خضوع، عاجزی و انکساری، عبدیت، تقویٰ اور تزکیہ کا سامان بنیں۔

## رسومات

❖ مسلمان کی زندگی میں معاشرت کو مکروہات سے پاک کرنے اور سنت رسول ﷺ سنت خلفاء راشدین اور تعامل صحابہؓ سے قریب تر کرنے کے لئے مسلسل کوشش فرض قرار دی گئی ہے چنانچہ اس کے حوالے سے مندرجہ ذیل رسومات کے موقع پر سنت رسول ﷺ و سنت خلفاء راشدین اور تعامل صحابہؓ کو واضح کیا جا رہا ہے تاکہ ہر مسلمان اس کے علاوہ باقی رسومات سے کلی اجتناب کرے۔ یہ جان لینا چاہئے کہ نبی اکرم ﷺ نے زندگی کا کوئی گوشہ ایسا نہیں چھوڑا جہاں عمل کر کے سنت نہ چھوڑی ہو کیونکہ آپؐ نے بھرپور زندگی گزاری ہے اور ہر پہلو میں ہدایات دی ہیں کیونکہ بعد میں کوئی نبی نہ آنے والا تھا اور یہ حقیقت ہے کہ

[مَا أَبْتَدَعَ قَوْمٌ بِدُعْةٍ إِلَّا نَزَعَ اللَّهُ عَنْهُمْ مِنْ السُّنَّةِ مِثْلَهَا] (مسند احمد)

جب بھی لوگ کوئی بدعت ایجاد کرتے ہیں تو اللہ تعالیٰ اس جیسی ایک سنت ان سے چھین لیتے ہیں۔

### 1- پیدائش

اس موقع پر آنحضرت ﷺ کا فرمان ہے کہ بچہ کے لئے ساتویں دن جانور ذبح کیا جائے۔ اس کا سرمنڈ وایا جائے اور نام رکھا جائے۔ عقیقہ کی رسم عربوں میں زمانہ جاہلیت میں بھی تھی۔ بکری کو ذبح کر کے اس کا خون نامولود کے سر پر ملتے تھے۔ آپؐ نے اس کی جگہ حلق کے بعد زعفران یا کوئی اور خوبصور ملنے کا رواج دیا۔ عرب صرف لڑکوں کے لئے عقیقہ کرتے تھے آپؐ نے لڑکیوں کے لئے بھی اسے رواج دیا ہے۔ عقیقہ ایک ایک بکری کا بھی جائز ہے لیکن اگر وسعت ہو تو لڑکے کے لئے دو بکریاں ذبح کی جائیں۔ بکری ذبح کرنے کے بعد سرمنڈ وانا گویا حج کی سنت قربانی سے مشابہ ہو جاتا ہے۔ بالوں کے ہم وزن چاندی صدقہ کی جائے۔ جانور کی قربانی اگرچہ صدقہ ہے اور صدقے کے حقدار غرباء و مساکین ہوتے ہیں لیکن اس صدقہ میں سے خود بھی اور اپنے اعزہ و اقارب کو کھلانے کی رخصت آنحضرت ﷺ نے فرمائی ہے۔

یہ ساتویں دن مسنون، 14 ویں دن مستحب - نوٹ: اگر استطاعت نہ ہو تو قرض

وغيرہ لے کر جانور ذبح کرنا ضروری نہیں ہے۔ یہ اصل میں بچے کے نسب کا اعلان ہے اور اللہ تعالیٰ کی جانب میں شکرانہ جس نے اولاً دعطا کی ہے۔ 21 ویں دن تک بھی نہ کر پائے تو پھر بعد میں کرنا ضروری نہیں ہے لیکن اگر کرنا ہی چاہے تو پھر صرف صدقہ ہونا چاہئے۔ تقریب کے لئے کوئی جواز نہیں ہے۔

## 2-ختنه

یہ ان پانچ چیزوں میں شامل ہے جن کو آنحضرت ﷺ نے فطرت قرار دیا ہے۔ مثلاً استرالینا، ختنہ کروانا، موچھیں کتروانا، بغل کے بال لینا اور ناخن کٹوانا۔ ختنہ سات سال کی عمر تک ہو جانا چاہئے اس موقع پر کوئی دعوت مسنون نہیں ہے۔

[عَنْ الْحَسْنِ قَالَ دَعَى عُشَمَانُ بْنُ أَبِي الْعَاصِ إِلَى خِتَانٍ فَابَى أُنْ يُجِيبَ فَقِيلَ لَهُ فَقَالَ إِنَّا كُنَّا لَا نَاتِي الْخِتَانَ عَلَى عَهْدِ رَسُولِ اللَّهِ وَلَا نَدْعُ عَلَى لَهِ] (مسند احمد)  
حضرت حسن کو عثمان بن ابوال العاص نے ختنہ کے موقع پر بلا یا تو انہوں نے دعوت قبول کرنے سے انکار کر دیا۔ ان سے اس پربات کی گئی تو انہوں نے کہا کہ ہم رسول اللہ ﷺ کے زمانے میں ختنہ پر نہ آیا کرتے تھے اور نہ ہی کوئی دعوت دیا کرتے تھے۔

نوٹ: اس موقع کی نسبت سے ایک رسم سالگرہ رواج پا گئی ہے جو ملت کو باñٹنے کا ذریعہ ہے کہ ہر قوم اور ملک نے اپنا اپنا ہیر و بنالیا ہے اور ان کی سالگرہ منائی جاتی ہے۔ پھر انبیاء علیہم الصلوٰۃ والسلام کے بارے میں دعویٰ یہ کیا جاتا ہے کہ ہم سب نبیوں کو ماننے والے ہیں لیکن اس رسم کے لئے تفریق کر رکھی ہے۔ حضرت عیسیٰ علیہ السلام کو عیسائیوں کو والات کر دیا ہے کہ وہ ان کی میلا دمنائیں اور حضرت موسیٰ علیہ السلام کو یہودیوں کو۔ حالانکہ وہ ہمارے بھی نبی ہیں۔

اگر یہ کوئی رسم ہوتی تو نبی اکرم صلی اللہ علیہ وسلم پہلے انبیاء کی میلا دمناتے اور صحابہ رضوان اللہ علیہم اجمعین پھر آپؐ کی بھی میلا دمناتے لیکن قرون اولیٰ میں یہ کہیں مذکور نہیں ہے اور مسلمانوں کی صرف دو ہی عیدیں ہیں جو عییدین کہلاتی ہیں۔

## 3-شادی

☆ منگنی کے موقع پر تبادلہ ہدایا وغیرہ صحیح نہیں ہے بلکہ صرف زبانی یا بذریعہ خط و کتابت معاملہ طے

کر لینا چاہئے۔ فرمان نبوی علی صَاحِبِهَا الصَّلَوةُ وَالسَّلَامُ کے مطابق کہ آپ نے فرمایا: [أَظْهِرُوا النِّكَاحَ وَأَخْفُو الْخَطْبَةَ] (نکاح علی الاعلان کرو اور متنگنی کو چھپاؤ) یعنی اس پر کوئی تقریب منعقد نہ کرو۔

☆ عقدۃ النکاح: آج کل کے حالات میں اولیٰ یہ ہے کہ مغلل نکاح مسجد میں منعقد کی جائے تاکہ اعلانِ عام کا تقاضا بھی پورا ہو جائے کیونکہ نماز پر اہل محلہ موجود ہی ہوں گے اور فضول اخراجات سے بھی بچت ہو۔

☆ برات کے عجمی رواج کو ختم کیا جائے اور لڑکی والوں کے ہاں دعوت کے غیر مسنون طریقہ کارکا خاتمہ کیا جائے۔

☆ مہر حسب حیثیت اوسط درجے کا ہو اور اس کی ادائیگی ضرور ہو۔ اس موقع پر نیوترا/تبادلہ ہدایا و تھائیف سے اجتناب کیا جائے۔ جہیز کی رسم اور اس کی وجہ سے لڑکیوں کو نکاح سے روک کر رکھنا جائز نہیں ہے۔ لیکن لڑکیوں کا نکاح اس وجہ سے نہ کرنا کہ ایسا رشتہ نہیں مل رہا جہاں جہیز نہ دینا پڑے بھی صحیح نہیں ہے۔ اگر جہیز کے بغیر رشتہ نہ مل رہا ہو تو کم از کم اس کی نمائش نہ ہو اور اس کی ادائیگی نکاح سے مقدم یا مؤخر کر لی جائے۔ (یہ بات بہر صورت سامنے رہنی چاہئے کہ یہ کوئی مسنون رسم نہیں ہے بلکہ ہندوانہ رسومات میں سے ہے اور یہ لڑکی کے حق و راشت کا بدل نہیں ہے۔ ویسے سوچئے یہ اگر سنت ہوتی تو رسول اللہ صلی اللہ علیہ وسلم نے 9 شادیاں تو مدینے میں آ کر کی ہیں کسی پر تو جہیز ملنا چاہئے تھا۔ پھر صحابہ رضوان اللہ علیہم اجمعین بھی تو گھر گھرستی کی زندگیاں گزارنے والے تھے۔ کسی کے بارے میں بھی جہیز کا ذکر نہیں ہے۔ حضرت فاطمہؓ کے نکاح کے موقع پر بھی اصل میں جو کچھ کیا گیا ہے وہ حضرت علیؓ کے ولی ہونے کے ناطے سے آپؐ نے کیا ہے اور انہی کی رقم سے کیا ہے۔ اور دعوت ولیمہ بھی آپؐ نے کھلائی ہے۔ آج کل ہم نے چونکہ مذہبی معاملات کو علماء ہی کے سپرد کیا ہوا ہے اور خود دین کا سیکھنا چھوڑ رکھا ہے اس لئے تمام رسومات انہی کے ذریعہ ہوتی ہیں۔ اگر ایسا ہی کرنا ہو تو پھر نکاح کے لئے ہمیں اپنے امام (سردار) کے پاس جانا چاہئے۔ نہ کہ امام صاحب کو گھر بلوایا جائے۔ ہاں نکاح گھر پر بھی ہو جاتا ہے اگر گھر پر ہی کرنا ہے تو خود نکاح پڑھائیں۔ اپنے امام یعنی سردار کی عزت کا تو خیال کریں۔ اس معاملے میں عیسائیوں نے ابھی تک اپنے پادری (جس کو تمام مذہبی معاملات سپرد کئے ہوئے ہیں) کا یہ مقام رکھا ہے کہ نکاح اور دوسری رسومات کے لئے اس کے پاس حاضری دیتے ہیں۔ اسے اپنے گھر نہیں بلا تے۔

## ﴿فَاعْتَبِرُوا يَا أَوْلَو الْأَبْصَار﴾

☆ دعوت و لیمہ مسنون ہے اور ضرور ہونی چاہئے لیکن اس میں نمود و نماش / تبذر یا اظہار فخر کے لئے مبالغہ ٹھیک نہیں ہے۔ اس رسم کے لئے رسول اللہ ﷺ کی تاکید موجود ہے۔ چنانچہ آپ نے فرمایا:

“أَوْلُمُوا وَلُوْبِشَاهُ” و لیمہ ضرور کرو خواہ ایک بکری کا، اور فرمایا [إِذَا ادْعَى أَحَدُ كُمْ إِلَى الْوَلِيْمَةَ فَلَيْاتَهَا] ”جب تم میں سے کسی کو و لیمہ کی دعوت پر بلا یا جائے تو اسے ضرور جانا چاہئے۔“ یاد رہے کہ اس دور میں بکری یا مینڈا قربانی کے لئے ایک درہم میں مل جاتا تھا کھانے کا اہتمام ایسے نہ ہو جیسے جانوروں کو کھلایا جاتا ہے بلکہ بیٹھ کر کھانے کا بندوبست ہونا چاہئے یہ نہ ہو کہ جانوروں کی طرح کھرلی میں ڈال دیا اور ان کو چھوڑ دیا۔ یعنی اس سے بچا جائے کہ ایسے کھانا کھایا جائے جیسے چوپائے کھاتے ہیں۔ بالفاظ قرآنی ﴿يَا أَكُلُونَ كَمَا تَأْكُلُ الْأَنْعَامَ﴾ ایک دوسری حدیث میں ذکر ہے کہ ایک زمانہ آئے گا کہ:

[سَيَكُونُ قَوْمٌ يَا كُلُونَ بِالسِّيْنَتِهِمْ كَمَا تَأْكُلُ الْبَقْرُ مِنَ الْأَرْضِ] (رواه احمد عن سعد)

”عنقریب ایسے لوگ آئیں گے وہ اپنی زبانوں سے کھائیں گے جیسے کہ گائے زمین سے اپنی زبان سے کھاتی ہے۔ یہ بھی عام ہو چکا ہے۔

نوت: رفقاء سے توقع ہے کہ اس سلسلے میں اعلیٰ اقدار ملحوظ رکھیں گے اور مثالیں قائم کریں گے۔

## 4- فوتیدگی

ہمارے ہاں پیدائش اور نکاح کی رسومات تو ابھی تک معاشرتی روابط ہی کے طور پر ادا کی جاتی ہیں لیکن فوتیدگی کی بعض رسومات کو مذہب کا لبادہ اوڑھا دیا گیا ہے۔ اب اصل مذہب یہی رسومات بن گئی ہیں۔ اس لئے ان سے اجتناب بہت ضروری ہو گیا ہے اور جو رسومات مطلوب ہیں ان سے آگاہی حاصل کرنا لازم ہے۔ وہ یہ ہیں:

☆ تدفین کا انتظام جلد از جلد کیا جائے کیونکہ آنحضرت ﷺ نے جن تین کاموں کو جلد از جلد کرنے کا حکم دیا ہے ان میں سے ایک تدفین ہے۔ آنحضرت نے فرمایا نماز کا جب وقت ہو جائے لڑکی جب بالغ ہو جائے اور جنازہ جب تیار ہو جائے تو دیر درست نہیں ہے۔

☆ میت کے لئے دعا مغفرت کی غرض سے نماز جنازہ اور تدفین میں شرکت کی جائے۔ اصل اجتماعی دعا نماز جنازہ ہے جو ساری کی ساری دعا ہی ہے۔ حدیہ ہو گئی ہے کہ مسلمانوں کو یہ دعا بھی یاد نہیں ہوتی کہ کسی کے لئے دعا کر سکیں اور اس کوتا ہی کو بعد میں دعا نہیں کر کے پورا کرنے کی کوشش کی جاتی ہے حالانکہ کتنی ترغیب دلائی ہے رسول اللہ صلی اللہ علیہ وسلم نے کہ اگر کسی مسلمان کے لئے 40 مسلمان نماز جنازہ میں دعا کرتے ہیں تو اللہ تعالیٰ ان کی سفارش قبول فرمائیتے ہیں اور جنازہ میں شامل ہونے والے کو ایک قیراط اور تدفین تک رہنے والے کو دو قیراط ثواب بھی عنایت فرماتے ہیں۔ پوچھا گیا اے اللہ کے رسول قیراط کتنا ہے فرمایا اُحد پہاڑ جتنا۔ جیسے فرمایا [مَنْ صَلَّى عَلَى جَنَازَةِ فَلَهُ قِيرَاطٌ وَمَنْ صَلَّى عَلَيْهَا وَتَبَعَّهَا فَلَهُ قِيرَاطَانٌ] (عن أبي هریرہ رواہ احمد)

☆ مرنے والے کے عزیزوں سے تعزیت کرنا اور صبر کی تلقین کرنا چاہئے کیونکہ نبی اکرم ﷺ ایسے موقعوں پر ان الفاظ میں تعزیت کرتے تھے [إِنَّ اللَّهَ مَا أَخَذَ وَلَهُ مَا أَعْطَى وَكُلُّ شَيْءٍ عِنْدَهُ بِأَجَلٍ مُسَمًّى وَلِتَصْبِرُوا وَلِتَحْسِبُوا أَعْظَمَ اللَّهُ أَجْرَكُمْ وَأَحْسَنَ عَزَّاً كُمْ وَغَفَرَ لِمَيِّتِكُمْ] ”جو کچھ ہے اللہ ہی کا ہے اور اللہ ہی کے لئے ہے اور اللہ تعالیٰ نے ہر چیز کی میعاد معین کر رکھی ہے۔ اس پر صبر کرو اور اسے آخرت کا تو شہ بناو۔ اللہ تعالیٰ تمہارا اجر بڑھانے اور تمہاری اچھی دلجوئی فرمائے اور تمہارے مرنے والے کو بخشے۔

☆ میت پر سوگ سے مراد تین دن تک کوئی خوشی کا کام نہ کرنا ہے۔ اس کے لئے رسنی نشست کا اہتمام کرنا جائز نہیں ہے۔ اگرچہ معمول کے مطابق تین دن تک گھر میں رہا جا سکتا ہے ایک دفعہ تعزیت کے بعد بار بار آن منع ہے۔ تین دن کے بعد سوگ منع ہے۔ سوائے بیوہ عورت کے کہ وہ چار ماہ دس دن سوگ کرے۔

☆ میت کے لئے انفرادی دعا تو مستحب ہے کہ زیادہ سے زیادہ کی جائے اور کسی کے لئے اس کی غیر حاضری میں دعا قبول بھی زیادہ ہوتی ہے۔ لیکن اجتماعی دعا کے لئے بیٹھنے اور اسے ہی تعزیت کا ذریعہ بنانے کا ذکر نہ سنت رسول ﷺ میں موجود ہے اور نہ ہی صحابہؓ سے ماثور ہے۔ انسان کو گاہے بگاہے قبرستان جانا چاہئے تاکہ قبر یاد رہے۔

☆ میت پر جزع فرع کرنے اور بین ڈالنے والوں پر آپؐ نے لعنت فرمائی ہے۔ آپؐ نے فرمایا:

[لَيْسَ مِنَّا مَنْ ضَرَبَ الْخُدُودَ وَشَقَّ الْجُيُوبَ وَدَعَى بِدَعْوَى الْجَاهِلِيَّةِ]

(متفق عليه)

☆ مالی صدقہ کے لئے کچھ احادیث میں جواز موجود ہے۔ لیکن بدین عبادات کے لئے کوئی اثر موجود نہیں۔ حضرت عاص بن واکل نے سوال کیا کہ میرے باپ نے غلام آزاد کرنے اور صدقہ کرنے کی وصیت کی تھی تو کیا میں اس کے لئے اونٹ ذبح کروں؟ آپ نے فرمایا:

[إِنَّهُ لَوْ كَانَ مُسْلِمًا فَأَعْتَقْتُمُ عَنْهُ أَوْ تَصَدَّقْتُمُ عَنْهُ أَوْ حَجَجْتُمُ عَنْهُ بَلَغَهُ ذَلِكَ]

(رواہ ابو داؤد)

”بے شک اگر وہ مسلمان ہوتا تو تم اس کی طرف سے غلام آزاد کرتے یا صدقہ کرتے یاد عا کرتے تو اسے پہنچ جاتی۔“ (گویا یہ بھی وصیت کی ادائیگی کے لئے تھا)

مندرجہ ذیل رسومات صرف ہندوستان میں مختلف صورتوں میں راجح ہیں اور یہ بھی سب کی سب ہندو مذہب سے ہمارے معاشرے میں رواج پائی گئی ہیں۔ حالانکہ آنحضرت ﷺ نے تین دن سے زائد سوگ کو تھی منع فرمایا ہے۔ تیجا یا سوم ساتواں یا دسوائیں، چھلٹم یا چالیسواں (یہی وجہ ہے کہ یہ سارے نام ہندی زبان کے اور ان کے لئے کوئی عربی کی فقہی اصطلاح موجود نہیں ہے) ہندوستان ہی کے رواج ہیں لیکن آج کل بہت سے لوگ انہی رسومات کو فرض بنائے بیٹھے ہیں اور زندگی میں جو اللہ تعالیٰ اور اس کے رسول ﷺ نے احکامات دیئے ہیں اور فرائض عائد کئے ہیں ان کی کوئی پرواہ نہیں ہے۔ بلکہ ان رسومات کی پابندی کو دین بنادیا گیا ہے اور ان کے ذریعہ زندگی کے فرائض ادا کرنے کا مدار اور بدل بنادیا گیا ہے۔ چنانچہ دین کا علم نہ رکھنے والے اکثر مسلمان ان رسوموں کو بخشش کا ذریعہ سمجھ کر پوری زندگی فرائض کی ادائیگی سے بھی اپنے آپ کو مستثنی سمجھتے ہیں۔

## فرض آپ کو پکار رہا ہے

بے شک آپ پابندی سے نماز پڑھتے، روزے رکھتے ہیں، زکوٰۃ کا بھی اہتمام، استطاعت ہو تو حج کو بھی جاتے ہیں۔ آپ اسلامی وضع قطع کے بھی پابند ہیں، حلال و حرام کی تمیز میں بھی نہایت حساس تقویٰ و طہارت کے لوازم کا بھی التزام رکھنے کے باوجود نوافل واذ کار، صدقہ و خیرات کا بھی زیادہ سے زیادہ خیال رکھتے ہیں، اس لئے کہ آپ کو اپنے مسلمان ہونے کا احساس ہے۔

خدا کا شکر ہے کہ اس احساس میں آپ تنہا ہی نہیں ہیں، آپ کی طرح شریعت کے احکام و آداب کی اتباع اور پیروی کرنے والے امت میں ہزاروں نہیں لاکھوں ہیں اگر یہ دعویٰ کیا جائے تو اس کی تردید نہیں کی جاسکتی کہ اپنی عبرتاک پستی کے باوجود آج بھی مسلمان مذہب کی پیروی اور عبادات سے شغف میں ہر مذہب کے پیروؤں سے آگے ہیں۔ امت مسلمہ میں لاکھوں افراد اب بھی موجود ہیں جن کی زندگیاں قابل رشک حد تک خدا ترسی اور فرض شناسی کا نمونہ ہیں، جن کے سیرت و کردار آئینے کی طرح صاف ہیں، جن کا تقویٰ ہر شبہ سے بالاتر ہے اور جن پر سوسائٹی اعتماد کرتی ہے اور حقیقت ہے کہ کوئی بھی مذہبی گروہ ان کے ٹکر کے انسان پیش کرنے کی ہمت نہیں کر سکتا۔

یہ بھی واقعہ ہے کہ مسلمان تعداد کے اعتبار سے دنیا میں دوسری عظیم اکثریت ہونے کے باوجود ان کے پاس ہر طرح کے وسائل و ذرائع ہیں۔ اس کے علاوہ کوئلہ پڑوں، لوہا، سونا اور زراعت بھی ہے۔ دولت مندی کے ساتھ دنیا کے کتنے ہی حصوں میں ان کی اپنی حکومتیں ہیں۔

مگر یہ تنہ حقیقت ہے کہ اس مذہبی تقدس اور دولت و حکومت کے باوجود سب سے زیادہ وہ ذلیل و خوار اور بے وزن یہی مسلمان قوم ہے نہ ان کی اپنی کوئی رائے نہ منصوبہ نہ وقار اور نہ ہی کوئی اعتبار، انفرادی حیثیت سے ان میں یقیناً لاکھوں ایسے ہیں جن پر انسانیت فخر کر سکتی ہے، لیکن اجتماعی حیثیت میں دنیا میں ان کا کوئی مقام نہیں ہے۔

اس کی وجہ کیا ہے؟ بخواہ الفاظ قرآنی جو سورۃ البقرہ نمبر ۸۵ میں وارد ہوئے

﴿أَفَتُؤْمِنُونَ بِبَعْضِ الْكِتَابِ وَتَكُفُّرُونَ بِبَعْضٍ فَمَا جَزَاءُ مَنْ يَفْعَلُ ذَلِكَ  
مِنْكُمُ إِلَّا خِزْنٌ فِي الْحَيَاةِ الدُّنْيَا وَيَوْمَ الْقِيَامَةِ يُرَدُّونَ إِلَى أَشَدِ الْعَذَابِ وَمَا  
اللَّهُ بِغَافِلٍ عَمَّا تَعْمَلُونَ﴾

فرمان الہی ہے! ”کیا تم ہماری کتاب و شریعت کے ایک حصے کو مانتے ہو اور ایک کو نہیں  
مانتے (جیسا کہ اکثر ہمارا حال ہے یعنی جو اللہ کے احکام ہمیں پسند ہوں وہ تو اپنا لیتے ہیں اور جو ذرا  
دل کو بھاری لگیں ان سے روگردانی ہمارا طیرہ بن چکا ہے) جو تم میں سے یہ حرکت کرے گا اس کی  
سزا اس کے سوا کیا ہے کہ ہم اسے دنیا کی زندگی میں ذلیل و خوار کر دیں اور آخرت میں اشد ترین  
عذاب میں جھونک دیں۔ **مَعَادَ اللَّهِ ثُمَّ مَعَادَ اللَّهِ**

کبھی اے نوجوان مسلم تدبیر بھی کیا تو نے

وہ کیا گردوں تھا جس کا ہے تو ایک ٹوٹا ہوا تارا

امت کے فرد ہونے کے ناطے آپ کا مستقبل بھی اس سے وابستہ ہے، کیا آپ کو یہ احساس  
پریشان کرتا ہے کہ امت کو اس ذلت سے نکالا جائے اور اس کو عظمت رفتہ حاصل کرنے کے لئے پھر  
بے تاب کر دیا جائے۔ اے نوجوان مسلم اصل بات یہ ہے کہ امت نے اپنا وہ فرض بھلا دیا ہے، جس  
کے لئے اللہ نے اس کو پیدا فرمایا۔ امت مسلمہ عام امتوں کی طرح کوئی خود رواامت نہیں اس کو اللہ  
نے ایک خاص منصوبے کے تحت عظیم مقصد کے لئے وجود بخشنا۔ اللہ نے اس کی زندگی کا وہی مشن  
قرار دیا جو اپنے اپنے دور میں پیغمبروں کا مشن رہا۔ نبوت کا سلسلہ نبی امی ﷺ پر ختم ہو گیا۔ آپ  
ﷺ کے بعد اب کوئی نبی نہیں آنا۔ نوع انسانی تک اللہ کا دین پہنچانے کا کام اب رہتی دنیا تک اسی  
امت کو انجام دینا ہے، یہی اس کی زندگی کا مقصد ہے، اسی کی خاطر اللہ نے اسے ایک امت بن کر  
رہنے کی تاکید کی ہے اور اسی فرض کی ادائیگی سے اس کی تقدیر و وابستہ ہے۔ ارشاد الہی ہے:

﴿وَلَتَكُنْ مِنْكُمُ أُمَّةٌ يَدْعُونَ إِلَى الْخَيْرِ﴾ (آل عمران: ۱۰۳)

”تم کو ایسی امت بن کر رہنا چاہئے جو خیر کی طرف لوگوں کو دعوت دے۔“

امت کی زندگی میں دعوت دین کے کام کی وہی حیثیت ہے جو انسانی جسم میں دل کی حیثیت ہے۔ انسانی جسم اسی وقت تک کار آمد ہے جب اس کے اندر دھڑ کنے والا دل موجود ہو، اگر یہ دل دھڑ کنا بند ہو جائے تو پھر انسانی جسم جسم نہیں بلکہ مٹی کا ڈھیر ہے۔ جیسے فرمان نبوی ﷺ ہے:

((إِنَّ فِي الْجَسَدِ لَمُضْغَةً فَإِذَا صَلَحَتْ صَلَحَتْ جَسَدُ كُلِّهِ فَإِذَا فَسَدَتْ فَسَدَتْ جَسَدُ كُلِّهِ وَهِيَ قَلْبُ)) (رواه مالک)

”آگاہ ہو جاؤ تمہارے جسم میں ایک لوٹھڑا ہے اگر وہ صحیح ہو تو پورا جسم صحیح رہتا ہے اگر کہیں اس میں بگاڑ پیدا ہو جائے تو سارا جسم بگڑ جاتا ہے اور یہ ”دل“ ہے۔ اس لئے کہ جسم کو صالح خون پہنچانے والا اور اس کو زندہ رکھنے والا دل ہے۔

ٹھیک یہی حیثیت دعوت دین کی بھی ہے اگر امت یہ کام سرگرمی سے انجام دے رہی ہے، اللہ کے منصوبے اور منشا کے مطابق امت میں صالح عناصر کا اضافہ ہو رہا ہے اور غیر صالح عنصر حفظ رہا ہے، نیکیاں پنپ رہی ہیں اور برا بیاں دم توڑ رہی ہیں تو امت زندہ ہے اور عظمت اور عزت اور وقار و سر بلندی اس کی تقدیر ہے، لیکن امت اگر اس فرض سے غافل ہو جائے، دعوت غلبہ دین کے کام کا اسے احساس ہی نہ رہے تو وہ زندگی سے محروم اور مردہ ہے۔ اللہ رب العزت کے نزد یک بھی اس کی تمام تراہیت اسی وقت ہے جب وہ اس منصب کے تقاضے پورے کرے جس پر اسے سرفراز فرمایا گیا ہے۔ اگر اسے احساس ہی نہ رہے کہ مجھے کس کام کے لئے پیدا کیا گیا ہے تو پھر اللہ کو اس کی کیا پرواکہ کوں اسے پیروں میں رومند رہا ہے اور کون اس کی عزت سے کھلیل رہا ہے۔

آپ کے ہاتھ میں بندھی ہوئی یہ قیمتی گھڑی یقیناً آپ کی نظر میں ایک نعمت ہے، آپ نے اس کو اس لئے اپنے ہاتھ پر جگہ دی ہے کہ یہ آپ کو صحیح وقت بتائے اور آپ اپنے اوقات کو منظم کر کے ٹھیک وقت پر اپنے سارے کام انجام دے سکیں اگر یہ گھڑی اپنا کام ٹھیک ٹھیک انجام دے تو آپ اسے اپنے ہاتھ کی زینت بنائے رکھتے ہیں، اہتمام کے ساتھ اس کی حفاظت کرتے ہیں۔ آپ کو گوار نہیں ہوتا کہ اس پر پانی کی ایک بوند پڑے، اس کے نازک شیشے کو ذرا سی ٹھیکیں لگے یا کسی

چیز سے ٹکرائے لیکن گھڑی کی یہ ساری قدر و منزلت اور اس کی حفاظت اور دیکھ بھال کا یہ اہتمام اس وقت تک ہے جب تک وہ صحیح وقت بتاتی ہے، اگر وہ بار بار بند ہونے لگے، کبھی آدھا گھنٹہ تیز ہو جائے اور کبھی ایک گھنٹہ سست چلنے لگے۔ آپ بار بار اس سے دھوکہ کھائیں۔ آپ کے پروگرام اس سے متاثر ہونے لگیں اور وہ مقصد اس سے پورا نہ ہو جس کی خاطر آپ نے اسے اپنے ہاتھ پر جگہ دی تھی تو کیا آپ یہ برداشت کریں گے کہ پھر بھی وہ آپ کے ہاتھ کی زینت بنی رہے اور آپ اسی طرح اس کی حفاظت کرتے رہیں؟ یقیناً آپ کا فیصلہ یہ ہو گا کہ یہ گھڑی نہیں چند پرزوں کا مجموعہ ہے اور پیتل کے چند ٹکڑے ہیں، اس کی مناسب جگہ انسان کا قابلِ احترام ہاتھ نہیں بلکہ کباڑیہ کی دکان ہے اور پھر آپ کو اس کی کیا پرواکہ کباڑی اس کو کہاں ڈالتا ہے اور اس کو کس بے دردی کے ساتھ کوٹتا اور توڑتا ہے یا کوئی اس کو بھٹی میں گلاتا ہے۔ آپ کے نزدیک تو بجا طور پر اس کی جو کچھ قدر و منزلت تھی اسی بناء پر تھی کہ وہ صحیح وقت بتائے اس لئے کہ بنانے والے نے اسے اسی لئے بنایا تھا، اور آپ نے ایک بڑی رقم دے کر اسی لئے خریدا تھا۔

خدا نے امت مسلمہ کو اسی لئے پیدا کیا تھا کہ وہ دوسروں تک خدا کا دین پہنچائے سوسائٹی میں نکیوں کا پرچار کرے اور برائیوں کو مٹائے۔ جب تک وہ اپنے فرض کو انجام دیتی رہے گی۔ خدا کی نصرت و حمایت بھی اسے حاصل رہے گی، وہ اس کا محافظ اور نگہبان بھی ہو گا اور اسے عظمت و وقار کی بلندیوں سے سرفراز بھی فرمائے گا۔ قرآن کا فتویٰ ہے: ﴿وَأَنْتُمُ الْأَعْلَوْنَ إِنْ كُنْتُمْ مُؤْمِنِينَ﴾ غلبہ تمہارا ہی ہو گا اگر تم ایمان والے رہے۔ لیکن امت اگر اس فرض سے غافل ہو جائے تو پھر نہ اس کی کثرتِ تعداد سے کوئی فائدہ پہنچا سکتی ہے، نہ دولت و حکومت اس کے کام آسکتی ہے، نہ تسبیح و تہليل اور نوافل واذکار کی کثرت سے وہ عظمت رفتہ کو پاسکتی ہے، اور نہ یہ انفرادی دینداری اس کو خدا کے غضب سے بچا سکتی ہے، اگر دنیا میں ہر طرف بگاڑ ہوا اور خدا کے بندے خدا کو بھول کر اپنی من مانی کر رہے ہوں اور آپ ان سے بے فکر صرف اپنی فکر میں لگے ہوئے ہوں تو سمجھ لجئے کہ خدا کا عذاب بہت قریب ہے اور پھر اس کی پکڑ سے کوئی نج نہ سکے گا۔ حضرت جابر رضی اللہ عنہ کا بیان

ہے کہ نبی اکرم ﷺ نے فرمایا:

((أَوْحَى اللَّهُ عَزَّ وَجَلَّ إِلَيْ جِبْرِيلَ عَلَيْهِ السَّلَامُ أَنِ اقْلِبْ مَدِينَةً كَذَا وَكَذَا  
فَقَالَ يَا رَبِّ إِنِّي فِيهَا عَبْدُكَ فُلَانًا لَمْ يَعْصِكَ طَرْفَةً عَيْنٌ قَالَ فَقَالَ اقْلِبْهَا  
عَلَيْهِ وَعَلَيْهِمْ مُفَانٌ وَجْهَهُ لَمْ يَتَمَعَّرْ فِي سَاعَةٍ قَطُّ))

(مشکوہ باب امر بالمعروف عن جابر ص)

”خدا نے بلند و برتر نے جبریلؐ کو حکم دیا کہ ایسی، ایسی بستی کو الٹ دو۔ جبریل

نے کہا، پروردگار ان میں تو تیرا نیک بندہ ہے۔ جس نے پلک جھپکانے کی حد

تک بھی تیری نافرمانی نہیں کی ہے۔ پروردگار نے کہا، ہاں جبریلؐ بستی کو اس پر

بھی الٹ دو اور دوسروں پر بھی۔ اس لئے کہ ان بستیوں میں علی الاعلان میری

نا فرمانی ہوتی رہی اور اس کے ماتھے پرشکن تک نہیں آئی۔“

یہ حدیث اگر آپ کے اندر کوئی بے تابی پیدا کرے تو اس کی قدر کیجئے اور خدا سے دعا کیجئے  
کہ وہ اس بے تابی میں اضافہ کرے۔ آپ کا فرض آپ کو پکار رہا ہے اور یہی بے تابی آپ کو اپنا  
فرض ادا کرنے پر آمادہ کر سکتی ہے۔

سکون مجھ کو نہیں درکار آقا

بڑھا دیجئے میری بے تابی دل

اور وہ فرض ہے اجتماعی زندگی میں اللہ تعالیٰ کے ودیعت کردہ دین اسلام کو فائم کرنے  
کی جدوجہد تاکہ اللہ تعالیٰ کے احکامات کے مطابق پوری زندگی گزر سکے اور اجتماعی زندگی میں اس  
کے تقاضے بیان کئے جا رہے ہیں۔

## اسلام کا معاشرتی نظام

دین اسلام کے اجتماعی نظام میں سب سے اوّلین، قدیم ترین اور اہم ترین گوشہ ہماری معاشرتی زندگی ہے۔ اس دنیا میں جن تعلقات میں انسان کو جوڑ دیا ہے وہ خاندانی تعلقات ہیں جس سے معاشرے کی بنیادی اکائی وجود میں آتی ہے۔ اگر اس اجتماعیت کو صحیح طریق پر ڈال دیا جائے تو تمدن اور معاشرہ مثالی بن جاتا ہے۔ اسی لئے تمدن و معاشرت کی حفاظت کے لئے اللہ تعالیٰ نے قصاص کا قانون، چوری کی حد، شراب کی حرمت اور معاملات میں جلد انصاف کی تاکید کر کے چند مستقل قاعدے دیے ہیں کہ معاشرتی فساد مٹ جائے کیونکہ اگر یہیں بگاڑ پیدا ہو جائے تو پھر تمام شہری زندگی میں فساد برپا ہو جاتا ہے۔ اگر دین اسلام بطور دین نافذ کر دیا جائے تو معاشرتی سطح پر اسلام ان قدر ہوں کو معاشرہ میں پیدا کرنا چاہتا ہے تاکہ معاشرتی زندگی صحیح بنیادوں پر استوار ہو۔

1۔ چونکہ تمام مسلمان آپس میں بھائی بھائی ہیں۔ اس لئے نسل، رنگ، زبان، پیشی اور جنس کی بنیاد پر نہ کوئی اونچا ہے نہ نیچا بلکہ عزت و شرافت کا معیار صرف تقویٰ اور پرہیزگاری ہوں گے۔ مساواتِ انسانیت یہ اصول اسلام نے پوری انسانیت کے لئے دیا ہے۔

﴿يَا يَاهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَى وَجَعَلْنَاكُمْ شُعُوبًا وَّ قَبَائِلَ لِتَعَارِفُوا طَإِنَّ أَكْرَمَكُمْ عِنْدَ اللَّهِ أَتُقْكُمْ طَإِنَّ اللَّهَ عَلِيُّمْ خَبِيرٌ﴾

(الحجرات : 23)

”اے انسانو! بے شک ہم نے تمہیں ایک مرد اور ایک عورت سے پیدا کیا ہے اور تمہیں کہنے اور قبیلے بنادیا ہے تاکہ آپس میں پہچان کر سکو۔ اللہ تعالیٰ کے نزدیک معزز و ہی ہے جو سب سے زیادہ پرہیزگار ہے۔ بے شک اللہ تعالیٰ سب کچھ جاننے والا اور خبر رکھنے والا ہے۔“

اسلام کی اس تعلیم سے انحراف کا نتیجہ ہے کہ آج نسلی برتری ایسا اژدها ہیں گیا ہے اور قومی تعصب اتنا بڑھ گیا ہے کہ ایک قوم کا آدمی مارا جائے تو اس کے بدلوں میں پوری بستی کو نیست و نابود کر دیا جاتا ہے اور ذات بات کی بنیاد پر اونچ تھج اور عزت و ذلت ہی اصل الاصول کے طور پر ہر جگہ روانچ پایا ہوا ہے۔ اللہ تعالیٰ کو ماننے والوں کو خاص تاکید کی ہے کہ اپنے معاملات میں اخوت

حریت اور مساوات کا خاص اہتمام کیا جائے۔

کل مومن اخوة اندر دش  
حریت سرمایہ آب و گلش

﴿إِنَّمَا الْمُؤْمِنُونَ إِخْوَةٌ﴾ (الحجرات) بیشک تمام مسلمان آپس میں بھائی بھائی ہیں۔  
یہ تھا وہ مجزہ جو نبی اکرم صلی اللہ علیہ وسلم نے کر کے دکھایا کہ عربوں میں وہ معاشرہ پیدا کیا کہ جہاں  
واقعی قدر تقویٰ قرار پایا اور خاندانی، نسلی امتیازات ختم کی گئیں اور یہ اصول دیا گیا کہ [ لاَ فَضْلَ  
لِعَرَبِيٍّ عَلَى الْأَغْجَمِيِّ وَلَاَ لِأَغْجَمِيٍّ عَلَى الْعَرَبِيِّ وَلَاَ لِأَحْمَرَ عَلَى الْأَسْوَدِ وَلَاَ  
لِأَسْوَدِ عَلَى الْأَحْمَرِ ]. کُلُّكُمْ بَنُو آدَمَ وَآدَمُ بْنُ تُرَابٍ ”کسی عربی کو کسی عجمی پر کوئی فوکیت  
نہیں ہے اور کسی عجمی کو عربی پر اور نہ کسی سرخ روکو کا لے پر اور نہ کسی کا لے کو گورے پر۔ تم سب آدم  
کی اولاد ہوا اور آدم کوئی سے پیدا کیا گیا ہے۔“ حضرت عمرؓ جیسے فرشی بھی حضرت بلالؓ کو سیدنا بلال  
کہا کرتے تھے اور غلام اور ان کی اولاد بڑے بڑے منصبوں پر فائز ہوئے۔ عالمی زندگی میں اللہ  
تعالیٰ نے حجاب شرعی، مرد کی قوامیت، شوہر، بیوی، بچوں اور والدین کے حقوق، طلاق و خلع کے  
احکام، تعداد زدواج کی مشروط اجازت، زنا و قذف کی سزا میں مقرر کر کے ایسی حد میں کھڑی کر دی  
ہیں کہ انسان کے حقوق و فرائض کی ٹھیک ٹھیک نشاندہ ہی ہو سکے اور گھر ظلم ستم کی دوزخ نہ بن سکے اور  
عورتوں کی شیطانی آزادی کا طوفان نہ اٹھ سکے جو انسانیت کو غارت نہ کر دے۔

2۔ پردے کے شرعی احکام نافذ کر کے خواتین کی عزت و وقار کی پوری حفاظت کی جائے۔ اسلام  
کے خاندانی نظام کے تحت خواتین کو معاشی کفالت کی پوری ضمانت ہوتا کہ وہ پوری یکسوئی کے  
ساتھ آئندہ نسل کی بہترین تربیت کر سکیں۔ مرد پر حال کی ذمہ داری اور عورت کی ذمہ داری بقاء  
نسل اور اس کی تربیت قرار پائے۔

بتول باش پنهان شو ازیں عصر  
در آغوش تو شبیر گیری

عصر حاضر کے تقاضاؤں سے ہے یہ خوف  
ہو نہ جائے آشکارا شرع پیغمبر کہیں  
الخدر آئین پیغمبر سے سو بار الخدر  
حافظ ناموس زن مرد آزماء مرد آفرین

ستر مركب کیلئے ناف سے لے کر گھٹنوں تک عورت کیلئے پورا جسم سوائے چہرہ اتھا اور پاؤں کے۔

جواب: چہرہ کو چھپانا سوائے آنکھوں کے۔ قادر/برقعہ کے ذریعے۔

﴿قُلْ لِلّمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبَدِّلْنَ زِينَتَهُنَّ﴾

﴿إِلَّا مَا ظَهَرَ مِنْهَا﴾ (النور)

”فرما دیجئے مومن عورتوں سے کہ اپنی نگاہیں نیچی رکھیں اور اپنی شرم گاہوں کی حفاظت کریں اور نہ ظاہر کریں اپنی زینت مگر وہی جواں میں سے کھلا رہتا ہے۔“

﴿يَا أَيُّهَا النَّبِيُّ قُلْ لَا زَوْاجٍ كَوَابِنْتَكَ وَنِسَاءُ الْمُؤْمِنِينَ يُذِينُنَّ عَلَيْهِنَّ مِنْ جَلَـاـبـ بـيـهـنـ﴾ (الاحزاب)

”اے نبی ﷺ فرما دیجئے اپنی بیویوں، بیٹیوں اور مسلمانوں کی عورتوں سے کہ وہ (سر سے) نیچے کر لیا کریں اپنی چادر کا پلو۔“

یہ ہیں اسلام کی وہ خاندانی حدود جن کو آج مغرب منہدم کرنے پر تلا ہوا ہے۔ تاکہ مسلمان بھی ان جیسے ہو جائیں۔ ان میں روشن خیالی آجائے۔ اگر میری بیوی بے پردہ پھر رہی ہے یا زنا کا ارتکاب کرتی ہے تو کیا ہے، یا اس کی خواہش اور مرضی ہے۔ میری بیٹی اگر اپنے بوائے فرینڈ کے ساتھ راتیں گزارتی ہے تو یہ اس کا حق ہے۔ یہ ہے لبرل ازم اور روشن خیالی جسے ہمارے صدر صاحب بھی اسلام کو روشن خیال بنانے پر تلے ہونے ہیں۔ عورت کو بھی اس طرح طلاق کا حق ہونا چاہئے جیسے مرد کو پھر گھر یا ذمہ داریاں اور ولادت کی خدمات پر وہ اپنے شوہر سے اجرت طلب کر سکے۔ یہ ہے سوشن انجینئرنگ (Social Engineering) جس کے ذریعہ اپنے معاشرے کی نئی تعمیر کرنی ہے۔ اس کے لئے عورتوں کا 33 فیصد کوٹہ رکھا گیا ہے جو دنیا کے کسی ملک میں بھی نہیں ہے۔ امریکہ اور بھارت جمہوریت کے چیمپئن ہیں لیکن وہاں بھی یہ کوٹہ نہیں ہے بلکہ عورتیں عام طریقے سے ایکشن لڑتی ہیں اور پارلیمنٹ میں آتی ہیں۔ اس کے لئے اب نیا سلسلہ ترتیب دیا جا رہا ہے جو قوم کے ہونہاروں کو پڑھایا جائے گا۔

3۔ اسلام خواتین کے جائز حقوق جو ملکیت اور وراثت میں ہیں اُن کی نفی نہیں کرتا۔ بلکہ انہیں تعلیم، صحت اور گھر یا صنعتوں کے میدان میں پردے اور ستر کے احکامات کو مدنظر رکھ کر اپنی صلاحیتیں بروئے کار لانے کی پوری آزادی دیتا ہے بلکہ ان کی حوصلہ افزائی کرتا ہے۔ ایسے ادارے بنائے جائیں جن میں صرف عورتیں کام کریں اور عورتیں نگران ہوں۔ گھر یا انڈسٹری کو روائج دیا جائے۔

4۔ اسلامی سزاوں کے نفاذ سے بدامنی کا مکمل خاتمه کیا جائے۔ قتل، چوری اور ڈاکے کے علاوہ زنا

اور تہمت زنا کی بھی جڑ کٹ جائے۔

نمائش اور بے حیائی کی روک تھام کی جائے۔

﴿قُلْ إِنَّمَا حَرَمَ رَبِّيَ الْفَوَاحِشَ مَا ظَهَرَ مِنْهَا وَمَا بَطَنَ وَالْإِلَاثُمْ وَالْبُغْيَ بِغَيْرِ الْحَقِّ﴾

(الاعراف 33)

فرماد تبحثے بے شک میرے رب نے بے حیائی کو حرام قرار دیا ہے خواہ ظاہر ہو یا چھپی ہوئی اور گناہ اور ناحق ظلم کو۔ کیونکہ بے حیائی تو غیرت کا جنازہ نکال دیتی ہے۔ اس لئے فرمایا:

﴿إِنَّمَا جَزَآءُ الَّذِينَ يُحَارِبُونَ اللَّهَ وَرَسُولَهُ، وَيَسْعَوْنَ فِي الْأَرْضِ فَسَادًا أَنْ يُقْتَلُوْا أَوْ يُصَلَّبُوْا أَوْ تُقْطَعَ أَيْدِيهِمْ وَأَرْجُلُهُمْ مِنْ خِلَافٍ أَوْ يُنْفَوْا مِنَ الْأَرْضِ طَذِلَكَ لَهُمْ حِزْرُى فِي الدُّنْيَا وَلَهُمْ فِي الْآخِرَةِ عَذَابٌ عَظِيمٌ﴾ (المائدہ : 33)

بے شک جو لڑائی کرتے ہیں اللہ اور اس کے رسول سے اور زمین میں فساد کے لئے دوڑ دھوپ کرتے ہیں۔ ان کی سزا یہ ہے کہ ان کے ٹکڑے کردیئے جائیں یا ان کے ہاتھ پاؤں کاٹ دیئے جائیں مخالف سمت سے یا ان کو جلاوطن کر دیا جائے۔ یہ ان کے لئے دنیا کی رسوائی ہے اور آخرت میں ان کے لئے بہت بڑا عذاب ہے۔

## قذف کی سزا

جو شخص خواہ مخواہ بے حیائی کو پھیلائے اور دوسروں پر اذرام لگائے اس کے بارے میں فرمایا گیا ہے۔

﴿وَالَّذِينَ يَرْمُونَ الْمُحْصِنَاتِ ثُمَّ لَمْ يَأْتُوا بِأَرْبَعَةٍ شُهَدَاءَ فَاجْلِدُوهُمْ ثَمَنِينَ جَلْدَةً وَلَا تَقْبِلُوا لَهُمْ شَهَادَةً أَبَدًا﴾ (النور)

جو لوگ زنا کی تہمت لگائیں پاک دامن عورتوں پر پھروہ چار گواہ نہ لائیں تو ان کو اسی درے لگاؤ اور ان کی گواہی کبھی بھی قبول نہ کرو۔

5۔ سماجی برائیوں جیسے رشوت، فضول خرچی، نمودون نمائش کے لئے بے تحاشا دولت ضائع کرنے اور شادی بیاہ کے ہندوانہ رسموں کا خاتمه ہو جائے گا۔

یہ اگرچہ اخلاقی تعلیم ہے لیکن اس کے لئے بھی قانون سازی ہو سکتی ہے، مکانوں پر پابندی، سنت رسول ﷺ اور سنت صحابہؓ کے مطابق تعامل سے ہندوانہ رسموں پر پابندی، جہیز پر پابندی وغیرہ۔ قرآن مجید ان فضولیات کو شیطان کا عمل قرار دیتا ہے اور اس کا ارتکاب کرنے والوں کو شیطان کے بھائی۔ ﴿ وَاتِ ذَالْقُرْبَى حَقَّهُ وَالْمُسْكِنُونَ وَابْنَ السَّبِيلِ وَلَا يُبَدِّرُ

تَبَدِّيْرًا ۝ إِنَّ الْمُبَدِّرِيْنَ كَانُوا اخْوَانَ الشَّيْطِيْنِ طَوَّا كَانَ الشَّيْطِيْنُ لِرَبِّهِ كَفُورًا ۝ (بنی اسرائیل 26، 27) ”اور دو اپنے قربات داروں کے حقوق اور مسکینوں اور مسافروں کے، اور فضول خرچی نہ کرو، بیشک فضول خرچ کرنے والے تو شیطانوں کے بھائی ہیں۔ اور بیشک شیطان اپنے رب کانا شکرا ہے۔“

6۔ مفت اور جلد از جلد انصاف مہیا ہوا اور جھوٹی گواہی کا کا خاتمه ہو جائے۔ دیوانی معاملات میں فیں، وکلاء کارول اور ان کی فیسوں کا معاملہ ایسے طریقہ سے طے پائے کہ انصاف خریدنا نہ پڑے بلکہ جلد از جلد ملے۔ دیوانی معاملات میں اب کتنی بڑی کورٹ فیں ہے جو ادا کرنا پڑتی ہے تب جا کر آپ انصاف حاصل کر سکتے ہیں اور وکلاء کے اخراجات اس پر مستزاد اور یہ کہ سال ہا سال کیس فیصلہ ہی نہیں ہو پاتے۔ اسلام نے ریاست کو ذمہ دار ٹھہرایا ہے کہ جلد از جلد مجرم کو پکڑ کر سزا دے تاکہ باقی معاشرے کے لئے عبرت کا سامان ہو۔ یہی وجہ ہے کہ جہاں اسلام کی حدود نافذ ہیں وہاں آج بھی معاشرہ امن کی زندگی گزارتا ہے اور جہاں جمہوریت کے دعویداروں نے اسلام کی سزاوں کو وحشیانہ قرار دے کر ان کے نفاذ سے گریز کیا ہے وہاں جرم کی بھرمار ہے اور انسانی خون کی ارزائی ہے۔ ضیاء الحق مرحوم نے حدود کا نفاذ تو کیا لیکن طریق کاروہی جاری رکھا جو سیکولرزم کا دیا ہوا ہے۔ یہاں تک کہ اسلامی حدود مذاق بن کر رہ گئیں اور آج بھی روشن خیال عورتیں ان کو ختم کروانے کے لئے قانون سازی پر مضر ہیں۔

7۔ سب کے لئے ایک ہی جیسا نظام تعلیم ہو۔ امراء کے لئے نظام تعلیم اور..... اور غرباء کے لئے اور یہ تعلیم میں شرک ہے جو ختم کرنا ہوگا۔ اس میں قدیم اور جدید..... دینی اور دنیاوی کی کوئی تقسیم نہ ہو۔ میسٹر کی حد تک لازمی تعلیم مفت ہو۔ جیسے ناروے کی مثال ہے، سعودی عرب کی مثال ہے کہ وہاں نظام تعلیم ایک ہے اور میسٹر ک تک تعلیم بھی مفت ہے۔ یہ سب سے بڑا معاشرتی ظلم ہے جو ہمارے ہاں موجود ہے اور اسے اسلام کے منافی نہیں سمجھا جا رہا کیونکہ جن کے ہاتھ میں اقتدار ہے وہ اس ظلم پر مبنی نظام سے مفادات اٹھا رہے ہیں وہ نہیں چاہتے کہ عوام ان کے برابر آسکیں اور ان کے اختیارات و اقتدار میں شریک بنیں۔ اس لئے ان کو آگے بڑھنے کے موقع ہی نہ مہیا کرو۔ ان کے بچے بس کلرک بن سکیں یا فوج اور پولیس میں سپاہی بھرتی ہو سکیں اور ان کی حفاظت کے فرائض ادا کر سکیں باقی بڑی مراعات والی پوشیں ان کے لئے مخصوص رہیں اور غریب ان تک نہ پہنچ سکیں۔ تعلیم کو NGOs کے حوالے کرنے کا اصل یہی مقصود ہے۔ اگر ایک جیسا نظام تعلیم ہو تو طالب علم اپنی قابلیت کی بنیاد پر آگے بڑھیں تو ان سرمایہ داروں اور جاگیر داروں کے چھیتے کیسے مقابلہ کر سکیں گے اور مزدور اور کاشتکار کا بیٹا مقابلے میں آجائے تو یہ تو ان کے استحقاق پر زد پڑتی

ہے اور ان کی حیثیت ختم ہوتی ہے۔

## پانچواں گوشہ

### اسلام کا معاشی نظام

اللہ تعالیٰ نے اگرچہ ذاتی ملکیت کا حق بھی دیا ہے لیکن فرضیت زکوٰۃ، سود کی حرمت، جوئے اور سٹے کی ممانت، وراشت کا قانون اور دولت کمانے اور خرچ کرنے پر پابندیاں عائد کر کے سرحدیں مقرر کر دی ہیں تاکہ شخصی آزادی کے ساتھ طبقاتی جگہ سے بھی بچا جاسکے تاکہ ظالمانہ سرمایہ داری، جاگیر داری اور مزدوری کی ڈکٹیٹری سب سے بچا جاسکے۔

معیشت کے گوشے میں اسلام یہ تصور دیتا ہے کہ اس زمین پر جو وسائل اللہ تعالیٰ نے پیدا کئے ہیں ان کو استعمال کرنے کا حق انسانوں کو دیا گیا ہے لیکن یہ حق حاصل کرنے میں کوئی حد سے نہ بڑھ جائے اور دولت صرف خوشحال لوگوں، ہی کے اندر گردش نہ کرے کچھ پابندیاں عائد کی ہیں اور کچھ حصہ ان سے وصول کرنے کا اختیار ریاست کو دیا ہے تاکہ اس کے ذریعہ تمام انسانوں کو بنیادی ضروریات مہیا کی جاسکیں۔ چنانچہ فرمایا گیا ہے ﴿كُنْ لَا يَكُونُ دُولَةٌ بَيْنَ الْأَغْنِيَاءِ مِنْكُمْ﴾ (الحضر) تاکہ دولت صرف سرمایہ داروں میں ہی گردش نہ کرتی رہے اور فرمایا ﴿فِيْ أَمْوَالِهِمْ حَقٌّ مَعْلُومٌ ۝ لِلسَّائِلِ وَالْمَحْرُوفِ ۝﴾ (المعارج) ”انکے اموال میں ایک حصہ مقرر ہے مانگنے والوں اور محرومین کیلئے۔“ چنانچہ مال تجارت، زیورات اور نقدی پر ڈھانی فیصد بارانی اجناس پر 10 فیصد اور جاہی زمین کی اجناس پر 5 فیصد اور مویشیوں یعنی گائے، اونٹ، بھیڑ، بکری وغیرہ پر ایک معین تعداد ہونے کے بعد زکوٰۃ عائد کی ہے۔ ان وسائل کے ذریعہ ریاست ہر شہری کی بنیادی ضروریات یعنی غذا، لباس، رہائش، تعلیم اور علاج مہیا کرنے کی ذمہ دار ہوگی۔ اس میں شامل ہوگی جزیہ کی رقم جو غیر مسلموں سے وصول کی جائے گی جو ان کی ضروریات اور حفاظت پر خرچ ہوگی۔ بقول علامہ اقبال ۔

کس نہ باشد در جہاں محتاج کس

نقطہ ایں شرع مبین است و بس

کیونکہ یہ انتظام ریاست کی ذمہ داری ہوگی اس لئے کوئی شخص کسی دوسرے کا ممنون احسان نہ ہوگا۔ ریاست اصل میں اللہ تعالیٰ کی تفویض کی ہوئی ذمہ داری کی وجہ سے ہر شہری کے لئے رزق اور حفاظت کا بندوبست کرے گی جو اصل ذمہ داری ہے رَبُّ السَّمَوَاتِ وَالْأَرْضَ کی۔ جس

کے لئے فرمایا ﴿ وَمَا مِنْ ذَآبَةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقْرَرَهَا وَمُسْتَوْدَعَهَا طُكُّلٌ فِي كِتَابٍ مُبِينٍ ۚ ﴾ (الھود) اور زمین پر جو بھی جاندار ہے اس کے رزق کی ذمہ داری اللہ پر ہے، اس لئے وہ اپنی مخلوق کے جائے قرار کو اور مہلت عمر اور واپسی کی جگہ کو جانتا ہے اور یہ سب کچھ ایک واضح کتاب میں موجود ہے اور یہ وسائل اس نے تمام مخلوقات کیلئے پیدا کئے ہیں اور اس میں کمی بیشی کی اصل وجہ یہی آزمائش ہے کہ کون ہے جو بنی نوع انسان کے حقوق ادا کرتا ہے اور ریاستی سطح پر ان حقوق و فرائض کا نفاذ ریاست کی ذمہ داری قرار دیا گیا ہے۔

قرآن مجید صرف زکوٰۃ ہی نہیں بلکہ صاحب اموال پر اسکے علاوہ بھی حقوق عائد کئے ہیں جس کی حد یہاں تک متعین کی ہے کہ جو بھی ضرورت سے زائد ہو وہ اللہ کی راہ میں دے دیا جائے۔ اسلام نے اسے قانون نہیں بلکہ ایمان کا تقاضا قرار دیا ہے تاکہ دیکھا جائے کہ آخرت کی زندگی کو اصل زندگی ماننے والے اس کے لئے سرمایہ کتنا لگاتے ہیں اور اس عارضی رہائش کے لئے کیا جمع کرتے ہیں۔

۲۔ دوسری طرف دولت کمانے کے ناجائز ذرائع کو روکنے کے لئے سود جوئے لاٹری، سٹے دو طرفہ آڑھت اور خرید و فروخت میں ناجائز منافع خوری کی تمام صورتوں کو حرام قرار دیا ہے تاکہ سرمایہ داری کی جڑ کٹ جائے اور سرمایہ کاری کا فروغ ہو۔ چنانچہ فرمایا ﴿ أَحَلَّ اللَّهُ الْبَيْعَ وَ حَرَمَ الرِّبُوُّ وَ يَمْحَقَ اللَّهُ الرِّبُوًا وَ يُرْبِي الصَّدَقَاتِ ۚ ﴾ (البقرہ: 275-276)

”اللہ تعالیٰ نے تجارت کو حلال اور سود کو حرام قرار دیا ہے۔

”اللہ تعالیٰ سود کو مٹانا اور صدقات کو پروان چڑھانا چاہتا ہے۔“ سود کھانا سب سے بڑا گناہ ہے معاملات میں جیسے عقائد میں شرک۔ بقول علامہ اقبال ۔

از ربا جان تیرہ دل خشت و سنگ  
آدمی درندہ بے دندان و چنگ

سود سے دل سیاہ اور پھر بن جاتا ہے اور آدمی بغیر پنجھ اور نو کیلے دانتوں کے بھیڑیا بن جاتا ہے اور فرمادیا اگر تم سود لینے سے باز نہیں آتے تو اللہ اور اس کے رسول صلی اللہ علیہ وسلم سے اعلان جنگ ہے۔ ﴿ يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرَّبُوَا إِنْ كُنْتُمْ مُؤْمِنِينَ ۖ فَإِنْ لَمْ تَفْعَلُوا فَإِذَا نُوَا بِحَرْبٍ مِّنَ اللَّهِ وَرَسُولِهِ ۚ ﴾ (البقرہ) ”اے ایمان والوں اللہ کی نافرمانی چھوڑ دو اور جو بھی سود ہے اُس کو چھوڑ دو اگر واقعی ایمان کے دعویدار ہو۔ اگر تم نے یہ

نہ کیا (یعنی سود نہ چھوڑا) تو اللہ اور اس کے رسول سے جنگ کے لئے تیار ہو جاؤ۔ ”آج پوری دنیا اور اسلامی ممالک میں (Interest Based Capitalism) سود پر مبنی سرمایہ داری نظام چل رہا ہے۔ جس میں اصل طاقت سرمایہ کو حاصل ہے۔ سرمایہ از خود بغیر محنت کے کمائی کر رہا ہے۔ آپ جیسے بھی ڈاکہ ڈال کر، غبن کر کے، رشت لے کر ایک دفعہ ایک بھاری رقم بینک میں جمع کرادیں تو ہر ماہ سود ملتا رہے گا۔ اس کے ساتھ آ گیا جوا (Speculation) اور پھر ان شورش جو اصل میں سرمایہ کے تحفظ کا ذریعہ ہے۔ یہ سب سے بڑا معاشی ظلم ہے جسے اسلام ختم کرتا ہے اور محنت اور سرمایہ دونوں کا توازن اور تحفظ چاہتا ہے۔

چنانچہ قرآن مجید تو ترغیب دیتا ہے کہ اپنی بچت ان ترجیحات کے تحت لگاؤ۔

صدقہ کردو، اس سے ایمان کی آبیاری ہوگی اور دنیا کے متاع قلیل کا تصور برقرار رہے گا جس کے بغیر دنیاوی زندگی کا حقیقی تصور ممکن نہیں۔ اگر یہ کیفیت نہیں ہے تو پھر قرضہ حسنہ کے طور پر دو، اور صرف اپنے مال کی واپسی تک محدود رہو اور اللہ تعالیٰ کے محبوب ترین انسانوں میں سے ہو جاؤ کیونکہ نبی اکرم ﷺ نے فرمایا ہے کہ اللہ تعالیٰ کو سب سے محبوب وہ انسان ہے جو انسانوں کیلئے سب سے زیادہ فتح پہنچانے والا ہو۔

اگر یہ منظور نہیں تو مضاربہ و مشارکت کروتا کہ نقصان کے بھی حصہ دار بنو۔ (محض چانس کی بنیاد پر اور صرف منافع میں شریک ہونے کی تمام صورتوں یعنی سود جو اسٹی فارورڈ ٹریڈنگ وغیرہ کو چھوڑو) ۳۔ جا گیرداری اور غیر حاضر زمینداری جو بر صغیر پاک و ہند میں انگریز کی آمد سے شروع ہوئی ہے کیونکہ پہلے تو یہ ساری زمین خراجی تھی اور ریاست کو اس کا خراج ملتا تھا لیکن انگریزوں نے آ کر اس کی حیثیت کو بدل دیا اور اپنے حامیوں کی ایک پوری فوج تیار کی جن کو جا گیریں عنایت کی گئیں۔

اس سلسلے میں حضرت عمر رضی اللہ عنہ کا اہم اجتہاد کہ جو علاقے کسی بھی وقت مسلمانوں نے بزور شمشیر فتح کئے تھے ان کی زمین ذاتی ملکیت نہیں ہوتی بلکہ اسلامی ریاست کے بیت المال کی ملکیت ہوتی ہے یا پھر امام ابوحنیفہؓ اور امام مالکؐ کے متفقہ فتوے کی بنیاد پر مزارعت کو حرام قرار دینے میں مدد لی جائے اور اس کیلئے ایک بورڈ قائم ہو جو اس کا فیصلہ کرے تاکہ زمین کا سود ختم ہو۔

۴۔ اسلام شریعت کی حدود کے اندر رہ کر انفرادی ملکیت اور آزاد معاشی جدوجہد کی فضای برقرار رکھتا ہے۔ اس لئے صحت مند اور جائز طریقوں سے مقابلے کی صنعت و تجارت کو فروغ دینا چاہتا ہے تاکہ پیداوار میں اضافہ ہو۔ نیز مزدور اور کارخانہ دار کے درمیان عدل و انصاف اور باہمی سودا کاری کے ذریعہ اسلامی بھائی چارہ پیدا ہو۔ مارکیٹ اکانومی برقرار رہے۔ حکومت کی طرف سے

ملازم میں اور بھی اداروں کے ملازم میں کے لئے یکساں تنخوا ہوں اور ترقی کا نظام ہو اور باہم سودا کاری کے ذریعہ معاملات طے پائیں۔ (جب مزدور / ملازم کو بنیادی ضرورتوں کے مہیا ہونے کی ضمانت ہوگی تو بات مساوی بنیادوں پر ہو سکے گی۔)

۵۔ اسلام اصل میں اس دنیا کی ساری زینتوں اور آسامائشوں کو صرف چند دن کے لئے برتنے کا سامان قرار دیتا ہے اور اصل نعمتیں صرف آخرت کی نعمتوں کو گردانتا ہے جو بہتر اور ابدی ہیں۔

﴿فَمَا أُوتِيتُمْ مِنْ شَيْءٍ فَمَتَاعُ الْحَيَاةِ الدُّنْيَا وَمَا عِنْدَ اللَّهِ خَيْرٌ وَأَبْقَى لِلَّذِينَ آمَنُوا وَعَلَى رَبِّهِمْ يَتَوَكَّلُونَ ۝﴾ (الشوری) ”تم جو کچھ بھی دیئے گئے ہو وہ صرف دنیا میں چند دن برتنے کا سامان ہے اور بہتر اور باقی رہنے والا تو وہ ہے جو اللہ کے پاس ہے اپنے ان بندوں کے لئے جو ایمان والے ہیں اور اپنے رب پر توکل کرنے والے ہیں۔“

ان نعمتوں کی ناقدری اس حد تک ہے کہ اللہ تعالیٰ فرماتے ہیں اگر ہمیں خدشہ نہ ہو کہ تمام لوگ ایک ہی گروہ بن جائیں گے تو ہم رحمٰن کا کفر کرنے والوں کے گھروں کی چھتیں، دروازے تخت اور سیڑھیاں چاندی اور سونے کی بنادیں پھر بھی یہ کچھ بھی نہیں ہوگا مگر چند دن دنیا میں برتنے کا سامان، کیونکہ یہ انسان کا ساتھ نہیں دیتا اور مستقل رہنے والا نہیں ہے۔ اور فرمایا ﴿وَمَا هَذِهِ الْحَيَاةُ الدُّنْيَا إِلَّا لَهُوَ وَلَعِبٌ وَإِنَّ الدَّارَ الْآخِرَةَ لَهُيَ الْحَيَاةُ لَوْ كَانُوا يَعْلَمُوْنَ﴾ اور نہیں ہے یہ دنیا کی زندگی مگر تماشہ اور کھیل (ڈرامہ) اور بیشک آخرت کا گھر ہے زندگی گزارنے کی جگہ۔ کاش ان کو معلوم ہو جائے اور واقعی اس دنیا کے وسائل کی حیثیت اتنی ہی ہے جتنی ڈرامہ میں ان چیزوں کی حیثیت کہ جو کسی ادا کار کو استعمال کے لئے دی جاتی ہیں۔ مثلاً جو بادشاہ کا رول ادا کر رہا ہوا سکوت اج بنوایا جاتا ہے اور شاہانہ لباس مہیا کیا جاتا ہے اور وہ سامان بھی جس کے ذریعہ وہ دربار سمجھاتا ہے لیکن چونکہ وہ ان چیزوں کا مالک نہیں ہوتا اس لئے جب وہ اپنا رول ادا کر چلتا ہے تو حکم ہوتا ہے کہ یہ تاج اور شاہانہ لباس یہیں چھوڑ جاؤ اور جیسے آئے تھے ویسے چلدو۔ کیونکہ یہ تو تمہیں اتنی دیر کو برتنے کے لئے دیا گیا تھا یعنی حق تصرف ہے جو اللہ تعالیٰ نے دے رکھا ہے وگرنہ تمام وسائل اس نے مہیا کئے ہیں اور ان کا مالک حقیقی بھی وہی ہے اور یہ سب اس کی طرف لوٹنے والے ہیں۔ یہ ہے تصور کہ جوان وسائل اور اسباب کے بارے میں قرآن دیتا ہے۔ ہاں آخرت کی آسائشیں اور سامان مستقل ہوگا جو دیا جائے گا تمام انسانوں کو ان کی کمائی اور کردار کی بنیاد پر اور وہ ہوگا ہمیشہ رہنے والا اور ساتھ دینے والا اور باقی رہنے والا۔ یہ ہے تصور جو انسان کو معاشی استھان اور ظلم سے بچاتا ہے اور اسے پابند کرتا ہے کہ اپنا حق ہی حاصل کرے اور اسے بھی اس

سے زیادہ وقت نہ دے کہ یہ تو وقت گزار نے کا ذریعہ ہے اور ساتھ دینے والا نہیں ہے۔

## چھٹا گوشہ

### اسلام کا سیاسی نظام

انسانوں کو اللہ تعالیٰ نے زمین کی خلافت کے لئے پیدا کیا ہے اور اسی خلافت کے لئے اس کو مختلف صفات سے نواز ہے۔ سب سے پہلے عہدِ است کو اس کی فطرت بنایا ہے کہ مالک کافر مان بردار بن کر زندگی گزارے اور اپنے حقیقی مالک و منعم کو پہچانے پھر اسے زمین میں موجود اشیاء کو حواس خمسہ سے پہچانے، مشاہدات میں لانے اور استعمال کرنے کی صلاحیت دی۔ پھر نیکی اور بدی کو الہامی طور پر اس کے سینے میں ودیعت کر دیا ”تاکہ ظالم اور جاہل نہ بنے بلکہ مالک حقیقی کی بندگی اور ان کی مخلوقات کو مساوی درجہ دے اور ان پر حاکمیت قائم نہ کرے بلکہ اپنے آپ کو خلافت تک محدود رکھے۔

اسلام کی رو سے حاکمیت صرف اللہ تعالیٰ کے لئے ہے اور کسی انسان کو یہ اختیار نہیں ہے کہ وہ قانون بنائے جو اللہ کی کتاب اور اس کے رسول ﷺ کی سنت کے خلاف ہو اور وہ اس معاملے میں کسی کی شرکت پسند نہیں کرتا۔ سورہ یوسف میں فرمایا: ﴿إِنَّ الْحُكْمَ إِلَّا لِلَّهِ﴾ (یوسف) ”حکم دینے کا اختیار صرف اللہ تعالیٰ کا ہے۔ ﴿وَلَا يُشْرِكُ فِي حُكْمِهِ أَحَدًا﴾ ﴿وَلَمْ يَكُنْ لَهُ شَرِيكٌ فِي الْمُلْكِ﴾

”وہ اپنے اختیار میں کسی کو شریک نہیں کرتا۔“ (الکھف)

”اور اس کے اختیار میں کسی کا سماجی بینہ نہیں ہے۔“ (الاسراء)

سروری زیبا فقط اس ذات بے ہمتا کو ہے  
حکمران ہے اک وہی باقی بتان آذری

دنیا میں انسانوں پر دو قسم کی حاکمیت مسلط رہی ہے بادشاہت جو خود کو ظل سمجھانی کہلاتے تھے اور پورب میں (Divine Right of Kings) اللہ کا عطا کردہ اختیار کہلاتا تھا اور اب جمہور کے نمائندے جو اصل میں سرمایہ دار جاگیر دار اور بیور و کریمی کی حاکمیت ہے جو اپنی حدود سے تجاوز اور اللہ کے حقوق میں مداخلت ہے۔ یہ سب سے بڑی سرکشی ہے جو انسان اختیار کرتا ہے۔ اللہ تعالیٰ نے انسان کو خلافت عطا کی ہے نہ کہ حاکمیت۔ انسان بھول جاتا ہے کہ وہ کسی کی مخلوق ہے جس نے اسے پانی کی ایک ناپاک بوند سے پیدا کر کے اسکی صلاحیتیں پیدا کی ہیں اور اس کیلئے مہلت عمر بھی اس نے

معین کی ہے۔ اسی کا نتیجہ ہے کہ آج انسان مادی قوت کی بنیاد پر (جس کی لاٹھی اسکی بھی بھینس کے اصول پر کار فرمائے ہے) انسانی حاکمیت کا دعویدار بن بیٹھا ہے۔ دوسرے پیر ان کلیسا جو خود کو اللہ کا مقرب اور خصوصی تعلق کا حامل سمجھتے ہیں اور اس بنیاد پر لوگوں سے نذرانے وصول کرتے ہیں بقول شاعر

ایہہ گدیاں دے مالک ایہہ ویٹ لیئرے  
میں سنیا اے سارے ایجٹ نے تیرے  
تیرے ناں تے لیندے چڑھاوے سلاماں  
توں دتا انہاں نوں مختار نامہ؟  
ایہہ ہتھ نہیں حلاندے تے بانھ نہیں ہلاندے  
تے گدیاں تے بیٹھے نے موجاں اڑاندے  
بے تیرے گھروی وڈی چلدی پئی اے  
تے ایہدے وچ تے تھانے وچ دس فرق کی اے

ایمان والوں کو قرآن مجید نے جو اصول دیا ہے وہ یہ ہے ﴿يَا يُهَا الَّذِينَ آمَنُوا أَطْبِعُوا اللَّهَ وَأَطْبِعُوا الرَّسُولَ وَأُولُو الْأَمْرِ مِنْكُمْ فَإِنْ تَنَازَعْتُمْ فِيْ شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنَ تَأْوِيلًا﴾ (النساء) ”حکم مانو اللہ کا اور اس کے رسول ﷺ اور اپنے حکمرانوں کا (جنہوں نے قرآن و سنت کا قانون نافذ کیا ہوا ہو) لیکن کسی حکم کے بارے میں جھگڑا ہو جائے تو فیصلہ ہو گا، قرآن اور سنت رسول ﷺ کے مطابق۔“ (النساء) مستقل حکم تو اللہ کا ہے لیکن اس کے نفاذ کی صورت وہ ہو گی جو واضح کی اس کے رسول نے جو اس کا نمازندہ ہے انسانوں کی طرف۔ چنانچہ سورہ حجرات میں فرمایا: ﴿يَا يُهَا الَّذِينَ آمَنُوا لَا تُقْدِمُوا بَيْنَ يَدِيِ اللَّهِ وَرَسُولِهِ وَاتَّقُو اللَّهَ طِإِنَّ اللَّهَ سَمِيعٌ عَلِيمٌ﴾ (الحجرات) ”اے ایمان والومنت آگے بڑھو اللہ اور اس کے رسول سے اور اللہ سے ڈرتے رہو بے شک اللہ تعالیٰ سب کچھ سننے والا جانے والا ہے۔“

پاکستان کے دستور میں یہی چیز جو قرارداد مقاصد کی صورت میں طے کردی گئی ہے اگر اس کو صدقی صدق نافذ کر دیا جائے تو دستوری لحاظ سے پاکستان واقعی اسلامی ریاست قرار پا جائے۔ اس سے استثنی اصل میں شرک اور فشق ہے۔ اللہ تعالیٰ کی حدود کے اندر رہ کر معاملات باہمی مشاورت سے طے کرنا اصل انسانی دائرہ کا رہے۔ ان کے معاملات باہمی مشورے سے طے پاتے ہیں۔ اس کو بڑے واضح طریق پر بیان کیا ہے نبی اکرم ﷺ نے کہ مومن کی مثال تو ایک کھونٹے سے

بند ہے ہونے گھوڑے کی نشل ہے۔ ”الفرس فی اخیتٰه“ جو اس رسی کی حدود سے آگے نہیں جا سکتا جس کے ساتھ باندھا گیا ہے۔ یہ ہے وہ خلافت جس کے لئے اللہ تعالیٰ نے انسانوں کو خلیفہ بنایا ہے۔ وہ اللہ کی معین کی ہوئی حدود کے اندر رہ کر قانون سازی کا مجاز ہے۔ مطلق اختیار نہیں رکھتا کہ جو چاہے قانون سازی کرے جیسے آج کل کے جمہوری نظام میں اختیار کر لیا گیا ہے۔ اس میں حاکمیت عوام کے نمائندوں کے پاس ہے وہ اسلام کے بھی معنی ہیں لیکن حاکم حقیقی کے باغی۔ پارلیمنٹ چاہے تو سود کو حلال قرار دے دے۔ شراب کے پرمٹ ایشوکروادے۔ صدر اور وزیر اعظم کو قانون سے بالاتر قرار دے دے۔ قرآن مجید کے احکامات سے صرف نظر کر کے اسے صرف کتاب ثواب قرار دے لیا جائے اور بغیر سوچ سمجھے اسے پڑھ کر ثواب حاصل کر لیا جائے اور زیادہ شوق ہو تو ایصال ثواب کر لیں وگرنہ اصل اختیار تو عوام کے نمائندوں کا ہے وہ جس قانون کی چاہیں منظوری دے دیں۔ اس میں کسی دین کا کوئی دخل نہیں ہوگا۔

مشاورت کا معاملہ مباح کے دائرے کے اندر اندر ہے اور اس میں خلیفۃ المسلمين بھی اسی طرح ان حدود کا پابند ہوگا جیسے عام انسان ہے۔

2۔ خلافت راشدہ سے قریب ترین نظام صدارتی نظام ہے لیکن باقی نظام بھی مباح ہیں۔

3۔ ریاست کے کامل شہری صرف مسلمان ہوں گے اور ان کے حقوق شہریت مساوی ہوں گے اور وہ اسلام کے اصول مشاورت کے مطابق ریاست کا نظام چلانیں گے۔ اسلامی ریاست چونکہ نظریاتی ریاست ہے اس لئے غیر مسلم کو قانون سازی میں رائے دینے کا حق نہ ہوگا۔

4۔ تمام شہری قانون کی نظر میں برابر ہوں گے اور کوئی شخص خواہ امیر ریاست ہو، صدر مملکت ہو یا وزیر اعظم ہو قانون سے بالاتر نہ ہوگا۔ غیر مسلموں کی حفاظت ریاست کی ذمہ داری ہوگی۔ ان کی جان، مال، آبرو کا تحفظ مسلمانوں کی طرح ہوگا۔ وہ اپنی انفرادی زندگی میں اپنے مذہب کے مطابق زندگی گزارنے یعنی عقیدہ، عبادات اور رسومات میں آزاد ہوں گے اور اپنی نسل کو اس کی تعلیم بھی دے سکیں گے لیکن اسلامی ریاست میں اس کی تبلیغ نہیں کر پائیں گے۔ حکومت کی سطح پر معاملات لازماً شوریٰ کے ذریعہ طے ہوں گے اور خلیفہ بھی شوریٰ کا پابند ہوگا۔ خلیفہ اصل میں انتظامیہ کا سربراہ ہے کہ جو قانون پاس ہو اس پر عمل درآمد کروائے اور انتظامی معاملات اپنی صواب دید کے مطابق دستور کے اندر رہ کر چلائے۔

5۔ علاقائی، نسلی و قبائلی روایات میں سے جو شریعت اسلامی کے منافی نہ ہوں۔ انہیں پورا تحفظ حاصل رہے گا البتہ عربی زبان کو ریاست کی سرکاری زبان قرار دے کر اولین فرصت میں نافذ کیا جائے گا

تاکہ عام شہری بھی اس قابل ہو سکیں کہ قرآن مجید کی تعلیم سے آشنا ہی حاصل کریں اور اپنے رسول صلی اللہ علیہ وسلم کے فرمودات کو سمجھ کر ان کے نقش قدم پر چل سکیں اور اپنے حقوق کا شعور حاصل کر سکیں۔